

संक्षिप्त

समाचार

पेंशन राशि अंतरण डीबीटी का लाइव प्रसारण आयोजित

फतेहपुर (गया)। पेंशन लाभार्थियों के हित में लागू डायरेक्ट बेनिफिट ट्रांसफर (डीबीटी) योजना की जानकारी देने हेतु रविवार को प्रखंड के सभी स्कूलों, सरकारी कार्यालयों एवं पंचायत भवनों में इसका लाइव प्रसारण आयोजित किया गया। इस प्रसारण के माध्यम से लोगों को बताया गया कि अब पेंशन की राशि सीधे लाभार्थियों के बैंक खातों में भेजी जाएगी, जिससे बिचौलियों की भूमिका खत्म होगी और पारदर्शिता बनी रहेगी। सरकार की इस पहल से वृद्धजन, विधवाएं और दिव्यांग जन सीधे लाभान्वित होंगे और उन्हें समय पर पेंशन प्राप्त हो सकेगी। बीडीओ ने कार्यक्रम के दौरान बताया कि डीबीटी प्रणाली से सरकारी योजनाओं की निगरानी भी बेहतर होगी और धन का दुरुपयोग रुकेगा। इस योजना का लाभ लेने के लिए लाभार्थियों को अपना आधार कार्ड बैंक खाते से लिंक कराना अनिवार्य किया गया है। जिन लोगों ने अभी तक यह प्रक्रिया पूरी नहीं की है, उन्हें जल्द से जल्द नजदीकी बैंक या जन सेवा केंद्र में जाकर आधार लिंक कराना चाहिए। सरकार का यह कदम पेंशन प्रणाली को पारदर्शी और सरल बनाने की दिशा में एक बड़ा सुधार है।

12 अगस्त को मुख्यमंत्री करेंगे सभी विद्युत उपभोक्ताओं से सीधा संवाद

फतेहपुर (गया)। राज्य सरकार द्वारा घरेलू बिजली उपभोक्ताओं को प्रतिमाह 125 यूनिट तक नि:शुल्क बिजली देने की ऐतिहासिक घोषणा के बाद अब उपभोक्ताओं को इस योजना की विस्तृत जानकारी देने हेतु मुख्यमंत्री नीतीश कुमार 12 अगस्त को विद्युत उपभोक्ता संवाद कार्यक्रम के माध्यम से प्रदेश के लाखों उपभोक्ताओं से सीधा संवाद करेंगे। बिजली उपभोक्ताओं को योजना से जुड़ी सभी जानकारीयें देने एवं उनके सवालों का समाधान करने के लिए राज्य भर में लगभग 3000 संवाद स्थल बनाए गए हैं। हर विद्युत आपूर्ति प्रशाखा में चार संवाद स्थल निर्धारित किए गए हैं। साथ ही जिला एवं प्रमंडल स्तर पर भी स्थलों का चयन किया गया है। इसके जरिए 15 लाख से अधिक उपभोक्ता मुख्यमंत्री के इस संवाद में भाग ले सकेंगे। कार्यक्रम के सफल संचालन के लिए संवाद स्थलों पर सलाईडी स्क्रीन, प्रोजेक्टर एवं टीवी की व्यवस्था की जा रही है ताकि मुख्यमंत्री का संदेश और योजना की जानकारी प्रत्येक उपभोक्ता तक पहुंचे। फतेहपुर बिजली जेई जितेंद्र कुमार ने बताया कि इस संवाद में प्रखंड एवं पंचायत के सभी जनप्रतिनिधि, पंचायत प्रतिनिधि, मीडिया एवं अन्य संबंधित हितधारकों की भागीदारी सुनिश्चित की जा रही है। सरकार का उद्देश्य है कि योजना का लाभ प्रत्येक जरूरतमंद घरेलू उपभोक्ता तक पहुंचे और उन्हें बिजली से संबंधित समस्याओं से राहत मिले।

वजीरगंज पुलिसने लूट का आँटो किया बरामद, एक गिरफ्तार



वजीरगंज में रविवार को आँटो लूट में शामिल गिरफ्तार आरोपित को प्रदर्शित करते थानाध्यक्ष वेंकटेश्वर ओझा व अन्य

वजीरगंज। वजीरगंज थाना क्षेत्र से लूटे गये एक आँटो को पुलिस ने 24 घंटे के अंदर बरामद कर लिया तथा लूट में शामिल एक आरोपित को भी गिरफ्तार किया है। थानाध्यक्ष वेंकटेश्वर ओझा ने बताया कि केनारचट्टी से बीते शुक्रवार की देर रात अपराधियों ने एक आँटो लूट ली तथा चालक के साथ मारपीट कर उसका मोबाईल भी छीन लिया। इस संबंध में मुफरिसल के मानपुर कुम्हार टोला निवासी सुरज कुमार ने अपने दिये आवेदन के माध्यम से लूट के बारे में शनिवार को पुलिस को बताया, जिसके बाद वरीय पदाधिकारियों के निर्देश पर एक विशेष टीम गठित कर त्वरीत कार्रवाई शुरू कर दी गई। जिसमें छापेमारी के दरम्यान घटना को अंजाम देने वाले एक शातिर करण कुमार को उसके घर केनारचट्टी से गिरफ्तार किया गया, जिसने लूट में अपनी संलिप्तता स्वीकारी की है। उसके निशानदेही पर आँटो एवं मोबाईल व लूट के समय इस्तेमाल की गई बाइक को बरामद किया गया है, वहीं घटना को अंजाम देने वाले अन्य अपराधियों को गिरफ्तारी के लिये छापेमारी की जा रही है।

पीएम के जनसभा के लिए काटे गए 50 साल पुराने वृक्ष



बोधगया। 22 अगस्त को मगध विश्वविद्यालय परिसर में प्रधानमंत्री नरेंद्र मोदी की जनसभा होनी है। इसके लिए प्रशासन द्वारा तैयारी शुरू कर दी गई है। 1982 में जिस भूखंड पर 9 वीं राष्ट्रीय जंक्री हुई थी उसी मैदान में यह कार्यक्रम आयोजित किया जाएगा। इसके आसपास के काफी संख्या में 50 साल पुराने वृक्ष को प्रशासन द्वारा काट कर जमींदोज कर दिया गया। इनकी दो दिन पहले पृथ्वी दिवस पर जिला प्रशासन द्वारा वृक्ष लगाओ जीवन बचाओ का नारा हर साल दिया जाता है। एनएसएस द्वारा 28 जुलाई को आयोजित एक कार्यक्रम में मगध विश्वविद्यालय के कुलपति प्रो एचपी शाही ने परिसर में दो लाख वृक्ष लगाने की घोषणा करते हुए इसे बिहार के लिए एक “वैरिद क्रांति” की संज्ञा दी। आज उसी परिसर में काफी संख्या में वृक्षों की कटाई हो रही है। एक तरफ राष्ट्रीय राजमार्ग के चौड़ीकरण के कारण हजारों पुराने पेड़ पहले ही काटे जा चुके हैं। जिनकी भारपाई संभव नहीं है। हम वैसे विद्या मंदिर में हैं जहां प्रतिदिन संगोष्ठी में जलवायु परिवर्तन, पृथ्वी बचाओ, जल जीवन और हरियाली, एक वृक्ष अपने आने वाले भविष्य के लिए आदि विषय पर गहन चिंतन करने हैं। अब सवाल यह उठता है कि जब कभी भी भक्षक हो तो फरियाद किसे किया जाए।

ओझा-गुनी के आरोप में बंधक बनाया, फिर पसुली से जीभ और प्राइवेट पार्ट काट बेरहमी से कर दी हत्या

निज संवाददाता। गया
गया जी में बड़ी घटना सामने आई है. ओझा गुनी के शक में भीड़ ने 45 वर्षीय शख्स को क्रूरता वाली मौत दी. मारपीट करते हुए पसुली से जीभ और प्राइवेट पार्ट काट हत्या की घटना को अंजाम दिया गया पुलिस ने त्वरित कार्रवाई करते हुए इस मामले में चार लोगों को हिरासत में लिया है. पुलिस मामले में अग्रतर कार्रवाई कर रही है. इस घटना के बाद इलाके में दहशत है. वहीं, पुलिस ने चार लोगों को हिरासत में लिया है और पूछताछ कर रही है. मृतक की पहचान प्रीत मांझी 45 वर्ष के रूप में हुई है, जो अपने ससुराल अतरी थाना के बैरका गांव में लंबे समय से रह रहा था. जानकारी के अनुसार अतरी थाना के आजाद नगर में प्रीत मांझी को बरगला कर बुलाया गया. आजाद नगर जैसे ही वह पहुंचा, उस गांव के दर्जन भर लोगों ने बंधक बना लिया. शनिवार की दोपहर 12 बजे से ही प्रीत मांझी को बंधक बनाकर रखा गया और उसके साथ मारपीट की जा रही थी. आजाद नगर के बिजली मांझी की मौत बीते दिनों हुई थी. इन लोगों

को शक था, कि प्रीत मांझी ने ही ओझा गुनी जादू टोना किया और फिर बिजली मांझी की मौत हो गई. बंधक बनाकर लाठी-रॉड से मारपीट करते हुए बिजली मांझी को मारने की बात कबूलवाने की कोशिश करते रहे. **पुलिस पहुंची तो भीड़ ने खदेड़ा:** इस बीच एक व्यक्ति को आजाद नगर में बंधक बनाए जाने की सूचना मिलने के बाद अतरी थाना की पुलिस गांव में मौके पर पहुंची. पुलिस ने प्रीत मांझी को मुक्त भी करा लिया था. उसे जैसे ही पुलिस वाहन में बैठाकर ले जाने लगे, तभी अंधविश्वास के चरम में बैराई भीड़ ने पुलिस वाहन को ही घेर लिया और प्रीत मांझी को गाड़ी से खींच लिया. ग्रामीणों के उग्र रूख को देखते हुए पुलिस खुद के बचाव मुद्रा में आ गई. कम संख्या में पुलिसकर्मी थे और भीड़ ज्यादा थी, तो पुलिस की टीम तुरंत अतिरिक्त बलों का जुगाड़ करने लगी. जैसे ही पुलिस मौके से थोड़ी दूर के लिए हटी. इस बीच में लाठी-डंडे व रॉड से मारपीट करते हुए पसुली से प्रीत मांझी का जीभ और प्राइवेट पार्ट काटा, जिससे उसकी मौके पर ही मौत हो



गई. किंतु इसके बाद भी भीड़ नहीं रुकी. **मृतक की बहू ने कहा :** मृतक की बहू ने बताया कि आजाद नगर के बिजली मांझी की मौत हो गई थी, जिसे लेकर हमारे ससुर प्रीत मांझी पर शक था. बरगलाकर ससुर प्रीत मांझी दूसरे के ओझा गुनी करने के नाम पर बुलाया गया था. किंतु वहां जाते ही उन्हें बंधक बना लिया. बिजली मांझी की मौत हुई थी, उसका आरोप लगाया कि उसी के ओझा गुनी से उसकी जान गई है।

अतरी थाना अंतर्गत आजाद नगर गांव में एक व्यक्ति की हत्या की गई है. ओझा गुनी के शक में इस घटना को अंजाम दिया गया है. आजाद नगर गांव के बिजली मांझी की पूर्व में मौत हुई थी. उसी का आरोप प्रीत मांझी पर लगा रहे थे. उसी की मौत के अंधविश्वास से हत्या हुई है. हत्या के इस मामले में फिलहाल चार लोगों को हिरासत में लेकर थाने में लाया गया है. अग्रतर कार्रवाई हो रही है.

सुरेंद्र कुमार सिंह, एसडीपीओ नीमचक बथानी

लोगों को पकड़ा गया है, जिसे हम लोगों को छुड़ाना है. हम लोग कम परिवार के लोग हैं, धमकाया गया कि जो इसे बचाएगा, उसे ही हत्या कर देंगे. अब हम लोग इस घटना से डरे हुए हैं और अपने परिवार के लोगों को छुड़ाने की मांग कर रहे हैं.

प्रजापति समन्वय समिति द्वारा प्रथम श्रेणी से पास छात्रों को की जाएगी सम्मानित



निज संवाददाता, फतेहपुर (गया)
बिहार कुम्हार (प्रजापति) समन्वय समिति जिला-शाखा कोर कमीटी की एक अतिआवश्यक बैठक प्रजापति भवन घुमरीटाड़ में आयोजित की गई। बैठक की अध्यक्षता समन्वय समिति के अध्यक्ष कृष्ण कुमार अजय और संचालन बिपिन कुमार ने की। बैठक में कोर कमेटी द्वारा निर्णय लिया गया कि हर वर्ष की भांति इस वर्ष भी 15 अगस्त स्वतंत्रता दिवस के शुभ अवसर पर झंडोतोलेन कर जिले के प्रजापति समाज की सभी मैट्रीक एवं इंटर वर्ष 2025 में प्रथम श्रेणी से उत्तीर्ण छात्र छात्राओं को प्रतिभा सम्मान समारोह के अंतर्गत पुरस्कार देकर सम्मानित किया जाएगा। इसके लिए सभी प्रखंड अध्यक्षों को पत्र द्वारा निर्देशित कर दिया गया है कि प्रखंड से उक्त छात्रों को खोज कर जिला कार्यालय को सूची प्रदान किया जाए। इसके लिए प्रथम श्रेणी से उत्तीर्ण छात्र छात्राओ का मार्क्स शीट, आधार कार्ड की एक छायाप्रति प्रजापति भवन में जमा करें। बैठक में पूर्व अध्यक्ष नंदलाल प्रजापति, द्वारिका प्रजापति, कैलाश प्रजापति, चन्द्रदीप प्रसाद आर्य, युवाध्यक्ष धर्मेन्द्र कुमार, बाल अमृत प्रसाद, बिपिन पंडित, विनोद पंडित, नागेन्द्र पंडित, मोहन प्रजापति, प्रभु दयाल, सुरेन्द्र प्रजापति, डा. बच्चन प्रजापति सहित अन्य उपस्थित हुए।

डुमरीचट्टी रेल पुल के नीचे अंडरपास निर्माण की मांग तेज

- ◆ फतेहपुर में जनप्रतिनिधियों और ग्रामीणों ने किया मोर्चा गठन
- ◆ जनआंदोलन की रणनीति तैयार

निज संवाददाता,फतेहपुर (गया)
गया कोडरमा रेलखंड के डुमरीचट्टी रेलवे पुल के नीचे अंडरपास सड़क निर्माण की वर्षों पुरानी मांग को लेकर अब क्षेत्र में जनआंदोलन की तैयारी शुरू हो गई है। इसी क्रम में रविवार को धरहराकलां पंचायत अंतर्गत कालका स्थान मंदिर परिसर में एक विशेष बैठक का आयोजन किया गया। जिसकी अध्यक्षता संतोष रामा ने की। बैठक में नौदीहा झुमंग, जयपुर, धरहराकलां सहित आसपास के दर्जनों गांवों के सैकड़ों ग्रामीणों और स्थानीय जनप्रतिनिधियों ने हिस्सा लिया। बैठक का मुख्य उद्देश्य मांग को लेकर एक संगठित जनमोर्चा का गठन करना और आगे की रणनीति तैयार करना था। बैठक में पूर्व मुखिया प्रतिनिधि एवं सामाजिक कार्यकर्ता रविंद्र यादव ने कहा कि डुमरीचट्टी रेलवे लाइन पर न तो कोई रेल क्रॉसिंग है, और न ही



अंडरपास। ग्रामीणों को रेलवे ट्रैक पार करना खतरनाक और असुरक्षित हो गया है। अब चुप बैठने का वकत नहीं है। हम इस मांग को जिला प्रशासन तक मजबूती से पहुंचाएंगे। युवा सामाजिक कार्यकर्ता छोटू यादव ने बरसात के मौसम में उत्पन्न हालात पर चिंता व्यक्त करते हुए कहा कि बारिश में पानी भर जाने से रेलवे ट्रैक पार करना एक जोखिम बन जाता है। स्कूली बच्चों, मरीजों और महिलाओं को सबसे अधिक दिक्कत होती है। अब हमारी लड़ाई सड़क

से लेकर प्रशासनिक गलियारों तक जाएगी।बैठक के अंत में सर्वसम्मति से तय किया गया कि एक जनजागरूकता अभियान चलाकर रेलवे विभाग एवं जिला प्रशासन से डुमरीचट्टी रेल पुल के नीचे अंडरपास निर्माण की मांग को पुरजोर तरीके से उठाया जाएगा। बैठक में महताब आलम, 20 सूत्री सदस्य मीनू आलम, राजू चौधरी, गुड्डू साव, धीरेन्द्र कुमार, भोलू अंसारी सहित बड़ी संख्या में ग्रामीण और सामाजिक कार्यकर्ता शामिल रहे।

12 अगस्त को बिजली उपभोक्ताओं से होगा संवाद, जिलाधिकारी ने चयनित स्थलों पर तैयारी के दिए निर्देश

निज संवाददाता। नालंदा

बिहार सरकार की महत्वाकांक्षी मुख्यमंत्री विद्युत उपभोक्ता सहायता योजना के तहत राज्य के सभी विद्युत उपभोक्ताओं को प्रतिमाह 125 यूनिट बिजली मुफ्त मिलने के संबंध में जागरूकता बढ़ाने के लिए नालंदा जिले में 12 अगस्त को एक व्यापक उपभोक्ता संवाद कार्यक्रम का आयोजन किया जाएगा। यह योजना, जो 1 जुलाई से प्रभाव में आई है, राज्य के करोड़ों विद्युत उपभोक्ताओं के लिए राहत की सांस साबित हो रही है। इस योजना के तहत प्रतिमाह 125 यूनिट तक की विद्युत खपत पर उपभोक्ताओं से कोई शुल्क नहीं लिया जा रहा है, जिससे गरीब और मध्यमवर्गीय परिवारों पर बिजली बिलों का बोझ काफी कम हो गया है। नालंदा के जिला पदाधिकारी कुंदन कुमार ने इस कार्यक्रम की सफलता को लेकर विद्युत विभाग के अधिकारियों को स्पष्ट निर्देश दिए हैं। उन्होंने विद्युत अधीक्षण अभियंता, विद्युत आपूर्ति अंचल, बिहारशरीफ, विद्युत उपभोक्ताओं से कोई शुल्क नहीं लिया जा रहा है, जिससे गरीब और मध्यमवर्गीय परिवारों पर बिजली बिलों का बोझ काफी कम हो गया है। नालंदा के जिला पदाधिकारी



जिला और प्रखंड स्तर पर एक व्यापक टीम का गठन: इस महत्वपूर्ण कार्यक्रम के सुचारु संचालन के लिए जिला और प्रखंड स्तर पर एक व्यापक टीम का गठन किया गया है। इस टीम में वरीय पदाधिकारी, नोडल पदाधिकारी तथा सहयोगी पदाधिकारी शामिल हैं, जो कार्यक्रम के विभिन्न पहलुओं का समन्वय संभालेंगे। जिला पदाधिकारी

कुंदन कुमार ने अपने निर्देशों में स्पष्ट किया है कि सभी विद्युत विभागीय पदाधिकारी नामित वरीय पदाधिकारियों के साथ उचित समन्वय स्थापित करते हुए मुख्यमंत्री के इस जनकल्याणकारी कार्यक्रम को सफल बनाने में अपना पूरा योगदान देंगे। **स्थानीय प्रशासन की भूमिका:** कार्यक्रम का व्यापक पहुंच के लिए सभी प्रखंड विकास पदाधिकारी और अंचल अधिकारी को निर्देश दिए गए हैं कि वे कार्यक्रम स्थलों का व्यक्तिगत निरीक्षण करें और जनभागीदारी और संवाद के लिए आवश्यक सभी प्रबंध सुनिश्चित करें। साथ ही, कार्यक्रम में व्यवस्था बनाए रखने के लिए अनुमंडल पदाधिकारी अपने स्तर से आवश्यकता के अनुसार अतिरिक्त दंडाधिकारी और पुलिस पदाधिकारियों की प्रतिनियुक्ति करेंगे।

निज संवाददाता। नालंदा
नालंदा में नदी में डूबने से एक युवक की मौत हो गई। राखी बंधवाने के लिए बहन के घर गया था। मृतक की पहचान अस्थावां के गनीचक निवासी रवि कुमार (30) के तौर पर हुई है। घटना हिलसा थाना क्षेत्र के पूना गांव की है। परिजन ने बताया कि रक्षाबंधन पर अपनी बहन के पास गया था। शुक्रवार को घर से निकला था। शनिवार को बहनोई का खेत देखने चला था। इसके बाद वो लौट कर नहीं आया। राखी बांधने के लिए बहन ने उसे बहुत खोजा। नदी में भी कुछ लोगों को उतार कर देखा गया, लेकिन कुछ अता पता नहीं चला। रविवार सुबह वैसेी नदी में शव उपलाया हुआ मिला। **जांच में जुटी पुलिस:** नदी पार



करते समय डूबने की आशंका है। शव मिलते ही घर में कोहराम मच गया। हिलसा थानाध्यक्ष अभिजान कुमार ने बताया कि पोस्टमार्टम के लिए शव को बिहार शरीफ मॉडल अस्पताल भेज दिया गया है। आवेदन मिलने पर अग्रिम कार्रवाई की जाएगी। फिलहाल पुलिस अपने स्तर से छानबीन कर रही है।

अमेरिका के पूर्व राष्ट्रपति बिल क्लिंटन के पूर्व सलाहकार रॉबर्ट ने भेटौरा पंचायत में सामाजिक बदलाव का जाना हाल

- ◆ रॉबर्ट रोजन ने माना स्थानीय स्तर पर मुखिया के नेतृत्व में लोगों के सहभागिता से समस्याओं को किया जा सकता है समाधान
- ◆ भारतीय संस्कृति को सराहते हुए कहा अमेरिका में इस तरह के देखने के लिए नहीं मिलता

निज संवाददाता, फतेहपुर (गया)

टनकुप्पा प्रखंड के भेटौरा पंचायत में पिरामल फाउंडेशन के राष्ट्रीय एवं राज्य स्तरीय प्रतिनिधियों के साथ अमेरिका में कई महत्वपूर्ण पदों पर नेतृत्व कर चुके रॉबर्ट रोजन ने आज भेटौरा पंचायत का दौरा किया मुखिया जी ने ढोल नगाड़ा बजवाकर, ओम्बेस्त्र देकर स्वागत किया स्वागत के बाद रॉबर्ट रोजन ने पंचायत में चल रहे स्वास्थ्य पोषण से जुड़ी विकास के बारे में उपस्थित जनप्रतिनिधियों, समाजसेवियों, स्वास्थ्य



कार्यकर्ता से मिलकर उनके द्वारा संस्थागत प्रसव को शत-प्रतिशत सुनिश्चित करने के लिए होम डिलिवरी मुक्त पंचायत कैंपेन के बारे में विस्तृत जानकारी प्राप्त किया। इस दौरान रॉबर्ट रोजेन ने पंचायत के मुखिया श्री दिलीप प्रसाद यादव से पंचायत के कार्यक्षेत्र, पंचायत में सहयोग करने वाले कर्मियों की भूमिका, पंचायत के कार्यक्षेत्र एवं उनके भूमिका पर विस्तृत चर्चा की बैठक के दौरान संस्थागत प्रसव को शत-प्रतिशत सुनिश्चित करने के लिए पंचायत कैसे अपने नेतृत्व में आगे बढ़कर कार्य किया एवं स्थानीय मुद्दे को चिन्हित कर ग्राम सभा, वार्ड सभा में महिलाओं की समस्याओं को प्राथमिकता देकर समस्याओं को स्थानीय तरीके से हल



किया। मुखिया जी ने बताया कि अभी तक लगभग 900 से ज्यादा संस्थागत प्रसव जनप्रतिनिधियों एवं स्वास्थ्य कार्यकर्ता के साथ समन्वय बनाकर अस्पताल में सुरक्षित प्रसव कराया जा चुका है।रॉबर्ट रोजन ने अपने बख्शों में कहा कि यह बेशक एक बेहतरीन उदाहरण है जिसमें समाज के सभी वर्ग एवं स्वास्थ्य कार्यकर्ता मिलकर सैकड़ों मां और बच्चों के जीवन बचाने में अपनी भागीदारी निभाए हैं इस तरह का उदाहरण अमेरिका में भी सामाजिक भागीदारों देखने को नहीं मिलती है वाकई में यह एक बेमिसाल उपलब्धि है। इस दौरान प्रखंड प्रमुख, पूर्व जिला परिषद सदस्य उमेश दास, आशा, सेविका, जीविका दीदी, धर्मगुरु,मीडिया कर्मी, पिरामल



फाउंडेशन के सीटीएम अक्षत शुक्ला, परमिल झा,रोहित तलवार, जिला प्रतिनिधि नीरज कुमार, राजेश गिरी, मनीष कुमार, जितेन्द्र श्रीवास्तव, नरेंद्र कुमार, केशव ज्योति गांधी फेलो अंकिता कुमारी आदि उपस्थित रहे।

संक्षिप्त समाचार

अतिक्रमण दस्ता का होगा विस्तार,टीम बनेगी

भागलपुर। शहर से अतिक्रमण हटाने के लिए नगर निगम में एक अतिरिक्त अतिक्रमण दस्ता बनाया जाएगा। इसको लेकर मंगलवार को स्टैंडिंग कमेटी में प्रस्ताव पास हुआ। फिलहाल शहर में एक ही अतिक्रमण दस्ता है, जो हर दिन घूम कर अलग-अलग इलाके में कार्रवाई करती है। सिर्फ एक टीम अतिक्रमण हटाने के लिए काफी नहीं है। ऐसे में दो टीम होने से लगातार तेजी से कार्रवाई करने में आसानी होगी। अतिक्रमण दस्ता की एक टीम को मुख्य शहरी क्षेत्र और दूसरी टीम दक्षिणी क्षेत्र और नाथनगर इलाके में अभियान चलाएगी। बैठक में पार्षद रंजीत मंडल ने प्रस्ताव लाया था कि लम्बूपासी लेन में नाला पर अतिक्रमण कर दुकान बना लिया गया है। जिस पर वार्ड पार्षद प्रीति शेखर समेत अन्य ने भी अतिक्रमण हटाने के लिए लगातार अभियान चलाने पर जोर दिया। जिसके बाद तय हुआ कि एक अतिरिक्त टीम बनेगी। इसके लिए एक वाहन किराया पर लेकर एक पदाधिकारी के साथ 5 गार्ड को टीम में शामिल किया जाएगा।

मोहित फिर भाजयुमो के जिला उपाध्यक्ष बने

भागलपुर। भारतीय जनता युवा मोर्चा के जिलाध्यक्ष आशीष पांडेय ने मोर्चा की भागलपुर इकाई के पदाधिकारियों की घोषणा की। इसमें पांच उपाध्यक्ष, दो महामंत्री, छह मंत्री, एक कोषाध्यक्ष, एक प्रवक्ता, एक मीडिया प्रभारी नियुक्त किया गया। पूर्व में दो बार युवा मोर्चा मंडल अध्यक्ष रह चुके ठाकुर मोहित सिंह को एक बार फिर जिला उपाध्यक्ष मनोनीत किया गया। बाल्ल तिवारी, मुकेश हरि, रंजित सिंह सोलंकी, नीतीश यादव को जिला उपाध्यक्ष, रूपेश सिंह राठीड़ और मनीष साह को जिला महामंत्री, प्रतीक कुंवर बब्बू, सुधाकर सोनु, विक्रम गुप्ता, गौतम कुमार गौतम, साकेत शर्मा, निरेश झा को जिला मंत्री मनोनीत किया। जिला कोषाध्यक्ष आंवल कुमारी, जिला प्रवक्ता प्रिंस वर्मा और जिला मीडिया प्रभारी मंगल मूर्ति को नियुक्त किया गया।

बाढ़ राहत कार्य में तेजी लाए सरकार

भागलपुर। भागलपुर जिला कांग्रेस कमेटी के पूर्व कार्यकारी अध्यक्ष विपिन बिहारी यादव ने कहा है कि बाढ़ से लोगों का जनजीवन अस्त-व्यस्त हो गया है। एनएच 80 के ऊपर से गंगा का पानी बह रहा है, लेकिन सरकार और प्रशासन के उदासीन रवैये के कारण ग्रामीण क्षेत्र की स्थिति काफी भयावह हो गई है। सबौर प्रखंड की कई पंचायतों में आवागमन बाधित है और मुख्यालय से संपर्क कट गया है। कांग्रेस पार्टी सरकार और स्थानीय प्रशासन से मांग करती है कि बाढ़ से बचाव और राहत कार्य युद्ध स्तर पर चले।

24 घंटे में 13 आरोपी धराए, 51500 जुर्माना

भागलपुर। डीआरएम मनीष कुमार गुप्ता और रेल अधिकारियों ने स्वच्छता अभियान के तहत पौधरोपण किया। भागलपुर सहित आसपास के स्टेशनों पर रेल अधिकारियों ने फलदार पौधे लगाए। बाराहट स्टेशन पर 4 हजार की संख्या में पौधे लगाए गए। डीआरएम ने बताया कि श्रमदान से सभी रेलवे स्टेशन पर कर्मचारियों ने फलदार पौधा लगाया गया। भागलपुर। 24 घंटे में जिले के अलग-अलग इलाके से कुल 13 लोगों को गिरफ्तार किया गया है। इनमें 5 वारंटी समेत आठ अन्य मामलों के फरार अभियुक्त हैं। 10 वारंट का निपादन किया गया। वहीं, वरीय अधिकारी के निर्देश पर वाहन चेकिंग और रोको-टोको अभियान में ट्रैफिक नियम का उल्लंघन करने वालों से 51500 रुपए जुर्माना वसूला गया। 520 वाहनों की जांच की गई।

शहर के कई मोहल्लों में घुसा पानी एकचारी में हालात असामान्य

भागलपुर। भागलपुर गंगा में बाढ़ का पानी लगातार बढ़ रहा है। पिछले 24 घंटे में जलस्तर 12 सेमी बढ़ा है। शुक्रवार शाम 6 बजे जलस्तर 34.36 मीटर था जो शनिवार को शाम 6 बजे 34.48 नापा गया। एकचारी में बाढ़ से हालात असामान्य हो गए हैं। यहां गंगा का जलस्तर 2021 में आई बाढ़ के उच्चतम स्तर की ओर बढ़ रहा है। एकचारी में गंगा का पानी डेंजर लेवल से पांच सेमी ऊपर और उच्चतम स्तर (हाई फ्लड लेवल) से मात्र 6 सेमी नीचे बह रहा है। भागलपुर-सुल्तानगंज के बीच भवनाथपुर में एनएच 80 पर अब छोटे वाहनों का आवागमन भी रोक दिया गया है। कहलागांव में बाढ़ का डेंजर लेवल 31.09 मीटर है। 2021 में कहलागांव में जब बाढ़ आई थी तो जलस्तर 32.87 पहुंचा था। यहां डेंजर लेवल से गंगा 1.53 मीटर और हाई फ्लड लेवल से 25 सेमी नीचे जलस्तर है। इसी तरह भागलपुर में गंगा उच्चतम स्तर से 38 सेमी नीचे चल रही है। डेंजर लेवल से गंगा यहां 80 सेमी ऊपर बह रही है जिसका असर भी देखा जा रहा है। बाढ़ में डूबने से एक बच्चे सहित तीन की मौत हो गई। मरने वालों में पीरपैती के परशुरामपुर निवासी शिवम कुमार सबौर के ममलखा निवासी कुंती देवी और सन्हीला के सोनूडीह निवासी शिव यादव (60) शामिल हैं। सबौर से आगे एनएच 80 पर दबाव बढ़ा सबौर से आगे भी एनएच 80 पर दबाव बढ़ गया है। लोग अब हल्के वाहन भी लेकर नहीं चल रहे हैं। रक्षाबंधन के दिन ज्यादा लोग सड़कों पर निकले जिससे जाम की स्थिति देखी गई। सुल्तानगंज और पीरपैती प्रखंडों के नए इलाकों में पानी घुस गया है। सुल्तानगंज और पीरपैती प्रखंड के नए इलाके में पानी आ गया है। सुल्तानगंज के मिरहड़ी, बसंतपुर, खैरहिया, श्रीरामपुर गांव के 2500 घरों और पीरपैती के रानी दियारा, मोहनपुर, खवासपुर, गोविंदपुर, परशुरामपुर, बाबुपुर, बाखरपुर, मोहनपुर मधुबन गांव के 2000 से अधिक घरों में पानी घुसने से लोगों की परेशानी बढ़ गई है।

भागलपुर-दुमका रेलखंड का फाइनल लोकेशन सर्वे पूरा

भागलपुर। सिंगल ट्रैक से ट्रेन परिचालन पर असर सिटी रिपोर्टर। भागलपुर भागलपुर-दुमका रेलखंड के दोहरीकरण का फाइनल लोकेशन (एफफाल्सए) सर्वे पूरा हो चुका है। सर्वे की रिपोर्ट पूर्ण रेलवे को भेज दी गई है। 117 किलोमीटर रेल ट्रैक का दोहरीकरण होना है। रेलखंड के दोहरीकरण होने से ट्रेनों का दबाव कम होगा। नई ट्रेनें भी इस रूट पर शामिल की जाएगी। गोनूधाम, पंजवारा सहित गंगावारा को ब्लाक हट (आइबीएस) इंटरमीडिएट ब्लाक स्टेशन के रूप में विकसित करने की योजना है। ट्रैक के डबल होने से 160 किलोमीटर प्रति घंटे की रफ्तार से ट्रेनों का संचालन हो सकेगा। ट्रैक को उसी प्रकार से बनाया भी जाएगा। ट्रेनों को गुजारने के लिए एक-दूसरे के गुजरने का इंतजार स्टेशन पर नहीं करना होगा। अभी वंदे भारत जैसी ट्रेन को गुजारने के लिए कई ट्रेनों को रास्ते में पड़ने वाले स्टेशनों पर रोकना होता है। सिंगल लाइन होने से रेलवे के संचालन विभाग को कई दिक्कतों का सामना करना पड़ता है। दुमका रेलखंड में अभी 18 ट्रेनों का संचालन किया जाता है। इसमें वंदेभारत एक्सप्रेस सहित देवघर-अगरतला साप्ताहिक, गोड्डा-राजेंद्रनगर साप्ताहिक, बांका-राजेंद्रनगर, गोड्डा-रांची एक्सप्रेस, गोड्डा-टाटा एक्सप्रेस, कविगुरु एक्सप्रेस, गोड्डा-नई दिल्ली हमसफर, श्रावणी मेला एक्सप्रेस सहित सात डेम्प पैसेंजर शामिल हैं। पूर्व रेलवे ने भागलपुर, दुमका, रामपुरहाट और वीरभूम के अफसरों की टीम बनाई है। फरिस्ट क्वीयरेंस से लेकर इंफ्रास्ट्रक्चर के लिए जमीन ढूंढने की जिम्मेदारी मिली है। रेलवे अधिकारी ने बताया कि इस रूट के डबल होने से कई तरह की दिक्कतें समाप्त होंगी। इसी रूट पर भागलपुर में बनने वाले नए रेलवे स्टेशन टर्मिनल को भी बनाया जाना है।

विवि 40 किमी के दायरे में खोलेंगे पटल

भागलपुर। लोदीपुर इलाके में स्थित मिथिला विहार कॉलोनी में लगातार चोरी से मोहल्लावासी परेशान हैं। स्थानीय लोगों का कहना है कि आए दिन किसी न किसी घर से चोरी की घटना होती है। शनिवार को दिवदहाड़े मिथिला विहार निवासी अरविंद कुमार के घर चोरी हुई। एजुकेशन रिपोर्टर। भागलपुर छात्रों की सुविधा के लिए राज्य के विवि 40 किमी की दूरी पर हर दिशा में विस्तार पटल खोलेंगे। राजभवन ने इसका आदेश जारी किया है। पटना विश्व, केएसडीएसयू दार्भंगा और एमएमएच अरबी एन फारसी विवि को छोड़कर यह आदेश सभी विवि पर लागू होगा। इसका पत्र राजभवन के प्रधान सचिव आरएल चौधू ने जारी किया है। कई विवि का क्षेत्र विस्तार 100 किमी से अधिक है। स्नातक स्तर पर आठ और पीजी स्तर पर चार परीक्षाएं मिलाकर कुल 12 परीक्षाएं हर सत्र में होती है। इनमें शामिल होने वाले छात्रों की संख्या काफी होती है।

मुंगेर जिले में बाढ़ के कारण 12 श्मशान घाट डूबे

निज संवाददाता। मुंगेर	
	
मुंगेर में गंगा का जलस्तर खतरे के निशान से लगभग 54 सेंटीमीटर ऊपर बह रहा है। गंगा के बढ़ते जलस्तर के कारण जिला मुख्यालय और प्रखंड क्षेत्र के लगभग सभी श्मशान घाट बाढ़ के पानी में डूब गए हैं। जिला मुख्यालय में शमशान घाट डूबने के बाद लोग शवों को विद्युत शवदाह गृह में जला रहे हैं। वहीं प्रखंड क्षेत्र में ग्रामीण सड़कों का जिला मुख्यालय से संपर्क टूट जाने के कारण ग्रामीण क्षेत्र के लोगों को मृतकों के अंतिम संस्कार में परेशानी हो रही है।	
12 श्मशान घाट पानी में डूबे: जिले के 12 से अधिक श्मशान घाट पूरी तरह से डूब गए हैं। इसके कारण लोगों को मृतकों के	



अंतिम संस्कार के लिए जगह नहीं मिल रही है। अब लोग मृतकों का अंतिम संस्कार ग्रामीण सड़कों पर ही कर रहे हैं। वहीं अस्थियों को भी उसी जगह से गंगा में प्रवाहित किया जा रहा है। भास्कर संवाददाता ने

इस स्थिति का जायजा लिया। हवेली खड़गपुर प्रखंड क्षेत्र के अंतांग लोहची से लेकर सदर प्रखंड क्षेत्र और बरियारपुर प्रखंड क्षेत्र में कई जगहों पर लोग सड़क किनारे शवों का अंतिम संस्कार करते देखे गए।

♦ लोग सड़कों पर शवों का अंतिम संस्कार करने को मजबूर

सड़क किनारे जलाया जा रहा शव: लोहची के समीप एनएच 80 किनारे, बरियारपुर में आशा टोला के पास, घोरघट के समीप सड़क किनारे और सदर प्रखंड क्षेत्र में नौवागढ़ी चरौन गांव के पास सड़क किनारे शव जलाए जा रहे हैं। पहले लोग मनियारचक घाट पर अंतिम संस्कार करते थे। अब वहां न तो जाने का कोई रास्ता है और न ही बाढ़ के पानी में श्मशान घाट दिखाई दे रहा है।

मुंगेर जिले में बरियारपुर चौक पर जाम से लोग परेशान



निज संवाददाता। मुंगेर

मुंगेर, भागलपुर और हवेली खड़गपुर को जोड़ने वाले एनएच-80 पर शनिवार को बरियारपुर चौक के पास चार घंटे से भीमण जाम लगा रहा। इस जाम में सैकड़ों छोटे-बड़े वाहन फंसे रहे और यात्रियों को रक्षाबंधन के दिन भारी परेशानी झेलनी पड़ी। पुलिस के कई टीमें मौके पर पहुंचकर यातायात सुचारु करने की कोशिश करती रहीं, लेकिन भीड़ और संकरे रास्ते के कारण हालात काबू में नहीं आ सके।

बाढ़ और डायवर्शन बना वजह: बरियारपुर चौक के पास निर्माणाधीन बादशाही पुल का डायवर्शन बाढ़ के पानी के दबाव से कमजोर हो गया है। इसी कारण जिला प्रशासन ने बड़े वाहनों के परिचालन पर रोक लगा दी है। लेकिन पुल के पास रखी भारी मशीनरी और स्ट्रक्चर से रास्ता और संस्कार हो गया, जिससे जाम बढ़ गया। स्थानीय लोगों का कहना है कि अगर पुल निर्माण सामग्री को किनारे हटा दिया जाए तो वाहनों की आवाजाही आसान हो सकती है।

बेगूसराय को बाढ़ प्रभावित क्षेत्र घोषित करने की मांग

निज संवाददाता। बेगूसराय

बिहार सरकार से केंद्रीय मंत्री गिरिराज सिंह ने बेगूसराय के आठ प्रखंड को बाढ़ प्रभावित क्षेत्र घोषित करने की मांग की है। उन्होंने कहा कि जिले में बाढ़ की स्थिति है। 3 अगस्त को गंगा का पानी बछवाड़ा में प्रवेश कर गया था। तब से अब तक आठ प्रखंड पूरी तरह से तबाह हो चुके हैं। बाढ़ के कारण लोगों के घर गिर रहे हैं। सभी के घरों में पानी घुस गया है। सीएम और डिप्टी सीएम से अपील करते हुए गिरिराज सिंह ने कहा कि बेगूसराय के इन आठ प्रखंडों को तत्काल बाढ़ क्षेत्र घोषित करना चाहिए। जनता में आक्रोश है। यह आक्रोश और बढ़ेगा। प्राकृतिक आपदा से जनता जुझ रही है।

डूबकर मर जाना चाहिए: चुनाव आयोग पर सवाल उठा रही है। इस पर गिरिराज सिंह ने कहा कि राहुल गांधी को संविधान का ज्ञान नहीं है। एक



पागल की तरह व्यवहार करते हैं। अगर हिम्मत है तो राहुल गांधी सीधा-सीधा बोल दें कि हमको बांग्लादेशी घुसपैठियों का वोट चाहिए। चुनाव आयोग पर सवाल उठाना, कहीं से भी ठीक नहीं है। अगर इतनी हिम्मत है तो बिहार कांग्रेस की ओर से यह क्यों नहीं कहा जा रहा है कि जिन लोगों को

♦ गिरिराज सिंह बोले- राहुल गांधी को संविधान का ज्ञान नहीं, सिर्फ झूठ बोलते हैं

गया है। राहुल गांधी में हिम्मत है तो बिहार के दौरे से पहले सबूत सौंप कि फलाना नंबर का व्यक्ति जीवित है, लेकिन उसे मृत घोषित कर दिया गया है। राहुल गांधी की बिहार यात्रा कांग्रेस के मरने की यात्रा होगी।

डूबकर मर जाना चाहिए: ऑपरेशन सिंदूर के सवाल पर गिरिराज सिंह ने कहा कि कांग्रेस को देश की सेना पर भरोसा नहीं है। सेना के जनरल और बड़े अधिकारी बोल चुके हैं, लेकिन कांग्रेस को उन पर भरोसा नहीं है। उन्हें पाकिस्तान पर भरोसा है। ऐसी देश विरोधी सोच रखने वाली पार्टी को डूबकर मर जाना चाहिए।

चंडिका स्थान पानी से लबालब भरा, श्रद्धालुओं के प्रवेश पर रोक

निज संवाददाता। मुंगेर

शहर के प्रसिद्ध चंडिका स्थान पानी से भर गया है। मंदिर का गर्भगृह पूरी तरह पानी में डूब चुका है। मंदिर परिसर में चारों ओर पानी ही पानी है। करीब 5 फीट से अधिक पानी भर जाने के कारण श्रद्धालुओं को मंदिर में प्रवेश पर रोक दिया है। गर्भगृह में पानी भरने से पूजा-अर्चना पर भी असर पड़ा है। शुक्रवार से ही आम लोगों के लिए मंदिर के अंदर जाना मना कर दिया गया है। श्रद्धालु मंदिर प्रांगण के बाहर ही मां चंडिका की पूजा कर रहे हैं। मुख्य पुजारी नंदन बाबा और पवन बाबा ने मंदिर के बाहर ही पूजा की व्यवस्था की है। दोनों पुजारियों ने मां चंडिका की आरती और भोग की परंपरा को मंदिर के अंदर ही निभाया। मंदिर प्रशासन ने पूरे परिसर को श्रद्धालुओं के लिए बंद कर दिया है। सुरक्षा के लिहाज से मंदिर के चारों ओर बैरिकेडिंग की गई है। स्थानीय लोगों का कहना है कि



हर साल बाढ़ के समय मंदिर में पानी घुसता है, लेकिन इस बार हालात ज्यादा खराब हैं। गर्भगृह तक पानी पहुंचने से श्रद्धालुओं में निराशा है। श्रद्धालुओं की भीड़ मंदिर के बाहर जुट रही है। लोग दूर से ही मां चंडिका के दर्शन कर रहे हैं। प्रशासन की ओर से अब तक कोई राहत कार्य शुरू नहीं हुआ है। मंदिर के आसपास के इलाकों में भी पानी भर गया है। लोग परेशान हैं।

भागलपुर/मुंगेर

खेल प्रतिभाओं को विकसित करना लक्ष्य : डीएम



निज संवाददाता। मुंगेर

जिलास्तरीय मशाल खेल प्रतियोगिता 2025 (बालक एवं बालिका) का शुभारंभ पोलो मैदान और इंडोर स्टेडियम, मुंगेर में शनिवार को हुआ। कार्यक्रम का उद्घाटन जिलाधिकारी निखिल धनराज निष्पणीकर ने दीप प्रज्वलित कर किया। इस मौके पर अपर समाहर्ता मनोज कुमार, उप विकास आयुक्त अजित कुमार, जिला खेल पदाधिकारी कमल किशोर और अन्य अधिकारी मौजूद रहे। जिलाधिकारी ने सभी खिलाड़ियों का उत्साह बढ़ाया। उन्होंने कहा कि सरकार खेल प्रतिभाओं को आगे बढ़ाने के लिए कई योजनाएं चला

रही है। खिलाड़ियों को सुविधाएं दी जा रही हैं। प्रशासन हर प्रतिभाशाली खिलाड़ी को आगे बढ़ाने में पूरा सहयोग करेगा। जिलाधिकारी ने खिलाड़ियों से कहा कि वे पढ़ाई के साथ खेल में भी रफि लें। उन्होंने बताया कि बिहार सरकार ने मेडल लाओ, नौकरी पाओ योजना शुरू की है। इसके तहत राष्ट्रीय और अंतरराष्ट्रीय स्तर पर मेडल जीतने वाले खिलाड़ियों को नौकरी दी जा रही है। उन्होंने कहा कि खिलाड़ी अपनी पसंद के खेल में मेहनत करें। अपनी प्रतिभा से जीवन को बेहतर बना सकते हैं। उन्होंने कहा कि खेल को खेल भावना से खेलें। जीत और हार खेल का हिस्सा है। संयम और अनुशासन के साथ खेलें।

बेगूसराय में नाबालिग ने पुल से गंगा में लगाई छलांग

निज संवाददाता। बेगूसराय

बेगूसराय में 3 अगस्त को घर से बाहर निकले जिस बच्चे की खोज में परिजन थाने का चक्कर लगा रहे थे। वो गंगा नदी में कूद गया है। जिसका सीसीटीवी फुटेज सामने आया है। घरवालों ने अपहरण की आशंका जताई थी। सीसीटीवी में दोस्त की बाइक से उतरकर नदी में छलांग लगाते हुए दिखाई दे रहा है। एसडीआरएम खोजबीन में जुटी है। गंगा नदी में बड़े जलस्तर और घटना के एक सप्ताह बीत जाने के कारण रेस्क्यू में दिक्कतें आ रही है। बच्चे की पहचान सिंघौल थाना क्षेत्र के दुमरी निवासी संजीव कुमार के पुत्र शुभम प्रताप सिंह उर्फ शुभम (14) के तौर पर हुई है। पुलिस ने पूछताछ के लिए शुभम के दोस्त को पकड़ा है। नाबालिग रहने के कारण पुलिस ने उसे फिलहाल बाल सुधार गृह भेज दिया है।

दोस्त के साथ बाइक से निकला था: शुभम 3 अगस्त की दोपहर करीब तीन बजे अपने घर



से निकला था। अपने साथ मोबाइल भी नहीं ले गया था। देर शाम तक वापस नहीं लौटा तो परिजनों ने खोजबीन शुरू की, लेकिन कहीं कुछ पता नहीं चला। जिसके बाद 4 अगस्त को पिता ने अपहरण की आशंका जताते हुए थाने में आवेदन दिया। पिता संजीव सिंह ने कहा, ‘शुभम घर के बगल में रहने वाले दोस्त के साथ निकाला था। वापस नहीं लौटने पर उससे पूछा तो कहा कि वो तो पैदल ही गया है। थाने में

जब पूछताछ की गई तो उसने बताया कि बाइक से उलाव तक पहुंचाया हूं। उसने अलग-अलग बयान क्यों दिया, यह समझ से बाहर है। पहले दिन बताया था कि पैदल ही सिमरिया गया। फिर दूसरे दिन कहा कि उसे उलाव तक पहुंचाया हूं। खोजबीन के दौरान हमारे साथ ही था। इसके बाद भी उसने सही बात नहीं बताया। रोज थाने का चक्कर लगा रहा था। इस बीच पुलिस CCTV के आधार पर कड़ी से कड़ी जोड़ते हुए गंगा नदी

♦ सीसीटीवी आया सामने, दोस्त के साथ घर से निकला था, पिता ने अपहरण का लगाया था आरोप

पर बने सिक्स लेन पुल तक पहुंची। **पिता की बाइक से गया था:** संजीव सिंह ने आगे कहा कि 3 अगस्त से ही मेरा बेटा लापता था। रोज अपने बेटे को खोज रहा था। थाने का चक्कर लगा रहा था। परिजन और थाने के लोग सीसीटीवी देखते-देखते सिमरिया पुल तक पहुंचे। नवनर्मित सिक्स लेन पुल पर लगे CCTV में वह दोस्त के साथ बाइक से जाते हुए देखा गया। हालांकि ये अभी स्पष्ट नहीं है कि वो खुद कूदा है या उसे धक्का दिया गया है। मंत्री बाइक से ही दोनों गया था। अगर पुल पर कूद गया तो यह बात उसी दिन बताना चाहिए था। कैसे क्या हो गया, इसका जांच-पड़ताल में ही खुलासा होगा।

शिक्षकेतर वोटर कल चुनेंगे अपना प्रतिनिधि

मुंगेर। विश्वविद्यालय और इसके 17 अंगीभूत कॉलेजों में अधिषद् चुनाव 2025 की तैयारियां मुंगेरपुरी हो चुकी हैं। अब 11 अगस्त को 191 शिक्षकेतर मतदाता अपने प्रतिनिधि का चयन करेंगे। विश्वविद्यालय प्रशासन ने मतदान केंद्रों की सूची और कॉलेजवार मतदाताओं का ब्योरा पूर्व में ही जारी कर दिया है। शिक्षकेतर कर्मियों की श्रेणी में जारी सूची में 6 उम्मीदवार मैदान में हैं। ये सभी विश्वविद्यालय और अंगीभूत कॉलेजों के स्थायी कर्मचारी हैं। उम्मीदवारों में गुंजेश कुमार सिंह, प्रधान लिपिक, एचएस कॉलेज हवेली खड़गपुर, गोपाल कुमार, उच्च वर्गीय लिपिक, कोशी कॉलेज खाड़िया, गोपाल कुमार, निम्न वर्गीय लिपिक, बीआरएम कॉलेज मुंगेर, नारद बिहारी, आदेशपाल, जेआरएस कॉलेज जमालपुर, बिनोद कुमार राउत आदि शामिल हैं।

नवनर्वाचित वार्ड पार्षद को दिलाया शपथ



मुंगेर। राज्य निर्वाचन आयोग के निर्देशानुसार नगरपालिका उप निर्वाचन में वार्ड-21 के नवनर्वाचित वार्ड पार्षद रोशनी नाज को जिलाधिकारी निखिल धनराज ने शपथ ग्रहण कराया। जिलाधिकारी ने बताया कि पिछले महीने वार्ड-21 के खाली सीट के लिए उप चुनाव हुआ था, जिसमें रोशनी नाज ने जीत दर्ज की थी। वहीं निगम वार्ड पार्षद रोशनी नाज ने कहा कि वार्ड की साफ-सफाई, लाइट, सड़क, पानी सभी समस्याओं को जनता के सहयोग से दूर करने का प्रयास करेंगे। इसके अलावा वार्ड में नाला की बड़ी समस्या है, उसे भी नगर निगम प्रशासन के सहयोग से समाधान करने का प्रयास करेंगे।

अगस्त में एआईएसएचई पोर्टल पर डाटा करना होगा अपलोड : सचिव

मुंगेर। मुंगेर विश्वविद्यालय ने सभी कॉलेजों को निर्देश दिया है कि वे अगस्त माह में अखिल भारतीय उच्चतर शिक्षा सर्वे (एआईएसएचई) पोर्टल पर शत-प्रतिशत डाटा अपलोड करें। विश्वविद्यालय को शिक्षा विभाग के सचिव अजय यादव ने 6 अगस्त को पत्र भेजा है। पत्र में कहा गया है कि वर्ष 2024-25 के लिए एआईएसएचई का ऑनलाइन पोर्टल खुल चुका है। सभी उच्च शिक्षण संस्थानों को अपना डाटा ई-प्रपत्र में अगस्त 2025 तक अपलोड करना अनिवार्य है। सभी कॉलेजों का एआईएसएचई कोड होना और डाटा अपलोड किया जाना जरूरी है। मुंगेर विश्वविद्यालय के नोडल अधिकारी डॉ. सुरज कोनार ने बताया कि विश्वविद्यालय के अभीन 40 अंगीभूत और संबद्ध कॉलेज हैं। इनमें से अब तक 22 कॉलेजों ने अपना डाटा पोर्टल पर अपलोड कर दिया है। बाकी कॉलेजों को पत्र भेजकर जल्द डाटा अपलोड करने और इसकी सूचना विश्वविद्यालय को देने का निर्देश दिया गया है। उन्होंने बताया कि हर वित्तीय वर्ष में एआईएसएचई पोर्टल पर कॉलेजों को डाटा अपलोड करना होता है। इसमें विद्यार्थियों की संख्या, छात्र-छात्राओं की अलग-अलग संख्या, आरक्षण रोस्टर के अनुसार नामांकन, पासआउट, शिक्षक और कर्मियों के स्वीकृत व कार्यरत पद, एनएसएस और एनसीसी में छात्राओं की संख्या, आधारभूत संरचना, खर्च, आय के स्रोत और उपलब्ध राशि जैसी जानकारीयां शामिल होती है। मुंगेर विश्वविद्यालय के 17 अंगीभूत, 17 संबद्ध, 5 बीएड और एक लॉ कॉलेज का डाटा पोर्टल पर अपलोड किया जाना है।

जमशेदपुर में चलती स्कूटी पर युवक पर चापड़ से हमला

जमशेदपुर, एजेंसी। जमशेदपुर में शनिवार दोपहर कपाली थाना क्षेत्र के डुमरी पुल के पास एक चलती स्कूटी पर युवक पर हमला कर दिया गया। स्कूटी सवार 26 वर्षीय फरदीन खान, जो मानगो रोड नंबर एक का निवासी है, अपने दोस्त तौसिफ आलम के साथ साकची से चिकन पहुंचाकर घर लौट रहा था। इसी दौरान बाइक पर सवार



बदमाशों ने फरदीन पर चापड़ से हमला कर दिया। हमले में फरदीन का चेहरा बुरी तरह से जखमी हो गया। उसकी हालत गंभीर है। उसे पहले ब्रह्मानंद अस्पताल ले जाया गया। वहां से उसे टीएमएच रेफर कर दिया गया।

हमला करने वाले युवक फरदीन का पीछा करते हुए टीएमएच तक भी पहुंच गए, पर वे वहां से भाग निकले। इस हमले से इलाके में दहशत का माहौल है। फरदीन के परिजनों ने गोलमुरी के रहने वाले राजा और फरहान पर हमले का आरोप लगाया है। परिजनों के अनुसार, दो साल पहले कॉलेज में किसी बात को लेकर फरदीन और राजा के बीच विवाद हुआ था। बाद में इसे सुलझा लिया गया था। इसके बावजूद इस तरह की घटना से परिजन स्तब्ध हैं।

मानगो पुल पर जाम के कारण फरदीन और तौसिफ डेबो पुल होते हुए घर लौट रहे थे। इसी रास्ते में डुमरी पुल के पास उन पर यह हमला किया गया। कपाली थाना प्रभारी धीरंजन कुमार ने मामले की पुष्टि की है। उन्होंने बताया कि स्कूटी सवार युवक पर हमला हुआ है। घटना की जांच की जा रही है। जल्द ही आरोपियों को गिरफ्तार किया जाएगा।

गुमला के डुमरी प्रखंड में सड़क हादसा: बाइक की टक्कर से महिला की मौत, इलाज के लिए जा रही थी

गुमला, एजेंसी। गुमला जिले के डुमरी प्रखंड के भागीटोली गांव में एक सड़क हादसा हुआ। शनिवार को 73 वर्षीय जैनेवीभा टोप्पो की बाइक की टक्कर से मौत हो गई। जैनेवीभा टोप्पो अपने घर से पास ही स्थित नर्स के पास



बुखार का इलाज कराने जा रही थीं। इसी दौरान एक बाइक सवार ने उन्हें टक्कर मार दी। हादसे में वह गंभीर रूप से घायल हो गईं।

दुर्घटना वाली बाइक को जब्त कर लिया-स्थानीय लोगों ने तुरंत उन्हें डुमरी स्वास्थ्य केंद्र पहुंचाया। वहां डॉक्टरों ने इलाज के दौरान उन्हें मृत घोषित कर दिया। मृतका के पति ज्वेल टोप्पो ने बताया कि बाइक सवार ने जोरदार टक्कर मारी थी। इस घटना से गांव में शोक की लहर है। परिजनों का रो-रोकर बुरा हाल है। सूचना मिलते ही पुलिस मौके पर पहुंची और कार्रवाई शुरू कर दी। थानेदार अनुज कुमार ने बताया कि पुलिस ने दुर्घटना वाली बाइक को जब्त कर लिया है। महिला के शव को पोस्टमॉर्टम के लिए भेज दिया गया है। मामले की जांच जारी है। उन्होंने ग्रामीणों से यातायात के नियमों का पालन करने और सावधानी से वाहन चलाने की अपील की है।

श्रावणी मेला समापन के बाद बाबा बैद्यनाथ धाम में हटाया गया अरघा, श्रद्धालु कर सकेंगे स्पर्श पूजा

देवघर, एजेंसी। एक माह से चल रहे राजकीय श्रावणी मेला का समापन शनिवार को हुआ। श्रावणी मेला के अंतिम दिन सावन पूर्णिमा पर बाबा मंदिर में कांवरियों की संख्या अपेक्षाकृत कम रही। सभी कांवरियों को फुट ओवरब्रिज से मंदिर में प्रवेश दिया गया। मेला के समापन पर शनिवार दोपहर में बाबा बैद्यनाथ की विशेष पूजा की गई। फिर एक माह से लगे अरघा को हटाकर स्पर्श पूजा की शुरुआत की गई। अब श्रद्धालु बाबा बैद्यनाथ की स्पर्श पूजा कर सकेंगे। उपायुक्त नमन प्रियेश लकड़ा ने कहा कि इस बार मेले में आने वाले सभी श्रद्धालुओं को सुगमता से जलापण कराया गया। उपायुक्त ने बताया कि भादो मेला की तैयारी पूरी हो गई है। भादो मेला में बाबा मंदिर के गर्भगृह में विशेष रूप से रुद्राभिषेक पूरी तरह से बंद रहेगा। श्रद्धालुओं की सुविधा को ध्यान में रखते हुए कतार व्यवस्था के तहत पूजा अर्चना की जाएगी। शीघ्र दर्शनम का शुल्क पूर्व की तरह ही रहेगा।

बच्चों के सिर से उठा पिता का साया, फांसी लगाकर की आत्महत्या, मां की 1 माह पहले हो चुकी है मौत

तालझारी (साहिबगंज), एजेंसी। राजमहल थाना क्षेत्र के शोभापुर गांव में एक युवक ने फांसी लगाकर आत्महत्या कर ली है। इसकी सूचना मिलते ही राजमहल थाना प्रभारी गुलाम सरवर पुलिस बल के साथ रविवार की सुबह 11 बजे घटना स्थल पहुंचे और घर के ठाठ (छप्पर) से फंदे पर लटक रहे युवक का शव बरामद किया है।

मृतक की पहचान तालझारी थाना क्षेत्र के मसकलैया निवासी सुबोल मंडल का 35 वर्षीय पुत्र कार्तिक मंडल के रूप में की गई है। वे अपने ससुराल की ओर से दी गई जमीन पर फूस का घर बनाकर रहते थे।

मृतक के ससुर जगदीश मंडल ने बताया कि उनकी पुत्री का विवाह करीब 13 वर्ष पूर्व मसकलैया निवासी सुबोल मंडल के बड़े बेटे साधु मंडल से हुआ था। इनसे

एक रात में छह चोरी की घटनाओं को दिया अंजाम पुलिस तीन नाबालिग समेत 6 को दबोचा

ओरमांझी, एजेंसी। थाना क्षेत्र के आनंदी गांव में एक ही रात छह दुकान व मकानों में चोरी की घटना को अंजाम देने वाले छह चोरों को ओरमांझी थाना पुलिस द्वारा गिरफ्तार कर जेल भेज दिया गया है। घटना को अंजाम देने में थाना क्षेत्र बुटी बस्ती के अमरेश करमाली 20 वर्ष, मेसरा थाना क्षेत्र के हौम्बई के धरमेश कुमार 23 वर्ष, व पियुष करमाली 18 वर्ष के साथ तीन नाबालिक सहित छह लोग शामिल थे।

सात जुलाई की घटना के संबंध में बताया गया कि इन सभी ने एक-एक कर धुनेश्वर साहू की इलेक्ट्रॉनिक दुकान, बालेश्वर साहू की बीज दुकान, दुर्गाचरण महतो की ग्राहक सेवा केंद्र, प्रदीप साहू की राशन दुकान व आनंद कुमार मुंडा की दुकान सहित अन्य दो लोगों के मकान को निशाना बनाया गया था।

ज्यादातर दुकान के ताला तोड़कर दुकान में रखे पैसे व सामना चोरी कर लिए थे। इसके अलावा, न्य थाना क्षेत्र में इन लोगों द्वारा चोरी की घटना को अंजाम दिया गया है। वहीं, एक ही रात में छह स्थानों पर चोरी



की घटना से क्षेत्र के सकते में थे। दुकान व मकान की सुरक्षा को चिंता जताया जा रहा था।

वहीं, सभी की गिरफ्तारी से पुलिस प्रशासन राहत व क्षेत्र के लोगों द्वारा संतोष जताया गया है। गिरफ्तार चोरी

साहिबगंज में उफान पर गंगा नदी, पानी में डूबा दियारा क्षेत्र

साहिबगंज, एजेंसी। जिला का दियारा क्षेत्र पूरी तरह जलमग्न हो चुका है। जिला के मिर्जाचौकी खेरे से लेकर बंगाल के फरक्का बराज तक करीब 83 किमी तक बहने वाली गंगा नदी के किनारे बसने वाला गांव बाढ़ की चपेट में है। जिला में दियारा क्षेत्र के साथ रिहायशी इलाकों में पानी घुस गया है। लोग धर्मशाला में शरण लेने लगे हैं। शनिवार की सुबह छह बजे तक गंगा का जलस्तर 28.37 मीटर मापा गया जो खतरे के निशान 27.25 मीटर से करीब एक मीटर 12 सेमी ऊपर से बह रही है। इसके साथ प्रति दो घंटे में दो सेमी की रफ्तार से गंगा का जलस्तर बढ़ रहा है। जो चिंता विषय बना हुआ है।

केन्द्रीय जल आयोग के साइट इंचार्ज छोटे लाल मालतो ने बताया कि सुबह से प्रति दो घंटा में एक सेमी की रफ्तार से पानी में बढ़ोतरी है। कल यानी रविवार को गंगा पूर्वानुमान के अनुसार 28.50 मीटर तक पहुंचने की उम्मीद है। बाढ़ से चार प्रखंड मिलाकर 34 पंचायत से करीब 50 हजार से अधिक परिवार प्रभावित हो गए हैं। जिसमें सदर

प्रखंड साहिबगंज के 11 पंचायत, तालझारी के चार पंचायत, राजमहल के छह व उधवा के 14 पंचायत सहित अन्य प्रखंड भी प्रभावित होता है। बाढ़ पीड़ितों का कहना है कि अभी तक किसी प्रकार का राहत सामग्री नहीं मिल रहा है। सबसे अधिक पशु का चारा का समस्या हो गया है। नाव सीज



नहीं होने से बच्चों को घर के छप्पर पर खाना पड़ रहा है। जिला प्रशासन से अपील है कि सुरक्षा प्रदान किया जाए। सदर प्रखंड के दियारा क्षेत्र रामपुर, टोपरा टोला, शोभनपुर, नाढ़ी दियारा बाढ़ से पूरी तरह जलमग्न हो चुका है। बाढ़ पीड़ित परिवार घर के छप्पर पर रहकर दिन काट रहे हैं। कुछ लोग मचान

पर खाना पीना बना रहे हैं। कुछ मवेशी को मचान पर रखे हैं। पानी घटने का इंतजार कर रहे हैं। बाढ़ में इन क्षेत्रों में चापाकल डूब जाने से पेयजल की समस्या उत्पन्न हो चुकी है। हालांकि लोग मजबूरी में मवेशी को लेकर सुरक्षित स्थान पर लेकर पहुंचने लगे हैं।

शहरवासी धर्मशाला में लेने लगे शरण- साहिबगंज नगर परिषद के आधा दर्जन से अधिक वार्ड बाढ़ की चपेट में आ चुका है। शहर के भरतिया कॉलोनी, हबीबपुर, पाइप रोड, चानन, कबूतरखोपी, दहला में बाढ़ का पानी आ चुका है। भरतिया कालोनी के 54 छाوتر में पानी घुस गया है। नीचे के आवास के निचले तल्ले में पानी घुस जाने से लोग ई-रिक्शा (टोटो) पर सामान लादकर बड़ी धर्मशाला में शरण लेने लगे हैं। हबीबपुर में पानी घुस चुका है, पुल और गली में पानी चढ़ जाने से लोग परेशान हैं। हबीबपुर से लेकर बिजली घाट पुल तक व मां बायसी स्थान के आसपास पानी हो जाने से स्कूली बच्चों की परेशानी बढ़ गयी है।

ट्रेन की चपेट में आने से महिला की मौत, जमशेदपुर में ट्रेन की आवाज नहीं सुनने से हुआ हादसा

जमशेदपुर, एजेंसी। जमशेदपुर में रक्षाबंधन के दिन एक हादसे ने पूरे इलाके को स्तब्ध कर दिया। परसुडीह थाना क्षेत्र के गदड़ा रेलवे फाटक के पास ट्रेन की चपेट में आने से 65 वर्षीय बुजुर्ग महिला देवकी कलेज की मौत हो गई। मृतका सरजमदा की रहने वाली थीं। वह टाटा मोटर्स की स्थायी कर्मचारी रह चुकी थीं। करीब पांच साल पहले वे सेवानिवृत्त हुई थीं। बताया जा रहा है कि देवकी कलेज को कम सुनाई देता था। इसी कारण वे आने वाली ट्रेन की आवाज नहीं सुन सकीं। हादसे के समय आसपास मौजूद लोगों ने उन्हें आवाज देकर सावधान करने की कोशिश की, लेकिन तब तक बहुत देर हो चुकी थी।

रेलवे फाटक पार करते समय अचानक ट्रेन आ गई-स्थानीय निवासी उमेश कुमार सिंह के अनुसार, देवकी कलेज अपनी बेटी के घर जोजोबेड़ा में राखी मनाने जा रही थीं। रेलवे फाटक पार करते समय अचानक ट्रेन आ गई। वे उसकी चपेट में आ गईं। घटना इतनी तेज थी कि उन्हें बचाने का कोई मौका नहीं मिला। सूचना मिलते ही परसुडीह पुलिस तुरंत




मौके पर पहुंची। शव को अपने कब्जे में लेकर पोस्टमॉर्टम के लिए भेज दिया। पुलिस ने मृतका के परिजनों को हादसे की सूचना दे दी है। इस घटना से परिवार पर दुखों का पहाड़ टूट पड़ा है। स्थानीय लोग भी बेहद व्यथित हैं।

गदड़ा रेलवे फाटक के पास रहने वाले लोगों का कहना है कि इस इलाके में पहले भी ऐसे हादसे हो चुके हैं। कई बार उन्होंने रेल प्रशासन और पुलिस से इस स्थान पर सुरक्षा उपाय की मांग की है। चेतवानी संकेत, साइरन या फ्लाई ओवर बनाने की मांग लोग कर रहे हैं।

झारखंड के पांच आरयूपीपी चुनाव आयोग की सूची से हटे, देश भर के 334 आरयूपीपी को किया गया डिलीट

रांची, एजेंसी। भारत निर्वाचन आयोग (ईसीआई) ने झारखंड के पांच पंजीकृत गैर मान्यता राजनीतिक दलों (आरयूपीपी) को सूची से हटा दिया गया है। आयोग ने देश भर के ऐसे 334 आरयूपीपी को हटाया है। झारखंड के जिन राजनीतिक दलों को सूची से डिलीट किया गया है, उनमें मधुपुर, देवघर का भारत विकास मोर्चा, छतरपुर, पलामू की भारतीय जनमुक्ति पार्टी, हमीदगंज, पलामू का मानव मुक्ति मोर्चा, भवनाथपुर, गढ़वा का नौजवान संघर्ष मोर्चा और रांची की राष्ट्रीय मजदूर किसान प्रजातांत्रिक पार्टी शामिल हैं।

इस आदेश से प्रभावित दल आदेश के 30 दिनों के भीतर आयोग में अपील कर सकते हैं। निर्वाचन आयोग ने कहा कि राजनीतिक दलों के पंजीकरण के लिए दिशा निर्देशों में उल्लेख है कि यदि कोई दल लगातार 6 वर्षों तक चुनाव नहीं लड़ता है, तो उस



दल को पंजीकृत दलों की सूची से हटा दिया जाएगा। वर्तमान में निर्वाचन आयोग के पास 6

राष्ट्रीय दल, 67 राज्य दल और 2520 आरयूपीपी पंजीकृत हैं।

रक्षाबंधन पर जेल में भाइयों को राखी बांधने पहुंची बहनें

धनबाद, एजेंसी। रक्षाबंधन का पावन पर्व भाई-बहनें के अटूट रिस्ते का प्रतीक है। शनिवार को धनबाद मंडलकारा में भावुक दृश्य देखने को मिला। सुबह से ही सैकड़ों बहनें राखी और मिठाई लेकर जेल में बंद भाइयों के लिए पहुंचीं। सुबह करीब 8 बजे से ही मंडलकारा के बाहर बहनों की कतार लग गई थी। उनके हाथों में थाल सजे हुए थे। इनमें राखियां, चावल, रोली और मिठाई रखी हुई थी। कई बहनें रंग-बिरंगे परिधानों में सजी-धजी थीं। कुछ के चेहरे पर भाई से मिलने की बेचैनी साफ नजर आ रही थी।



जेल के बाहर का माहौल उल्लास और स्नेह से भरा था। बहनों के चेहरों पर अपने भाइयों से मिलने की खुशी झलक रही थी। लेकिन लंबे समय से जुदाई का दर्द भी उनके आंसुओं में दिखाई दे रहा था। सुरक्षा कारणों के चलते जेल प्रशासन ने प्रत्यक्ष मुलाकात की अनुमति नहीं दी। बहनों को केवल जेल के बाहर ही रुकने दिया गया। राखी और मिठाई जेलकर्मियों के माध्यम से कैदियों तक पहुंचाई गई। इसके लिए

प्रशासन ने विशेष काउंटर बनवाए थे। बहनों ने अपने भाइयों के नाम के साथ राखी और मिठाई वहां सौंपी।

लॉन बॉल वर्ल्ड कप कैप में राज्य के 9 खिलाड़ी चयनित

रांची, एजेंसी। बॉलिंग फेडरेशन ऑफ इंडिया ने लॉन बॉल वर्ल्ड कप और हांगकांग क्लासिक 2025 के लिए भारतीय कैप में चयनित 16 खिलाड़ियों की सूची जारी की है। इनमें 9 खिलाड़ी झारखंड से हैं। कैप के लिए चयनित खिलाड़ियों में 8 महिला व 8 पुरुष शामिल हैं। महिला टीम में 4 खिलाड़ी झारखंड से और पुरुष टीम में पांच खिलाड़ी झारखंड के हैं। महिला खिलाड़ियों में लवली चौबे, रूपा रानी तिकी, कविता कुमारी और रेशमा चौहान टीम का हिस्सा है। वहीं, पुरुष वर्ग में दिनेश कुमार, सुनील बहादुर, आलोक लकड़ा, अभिषेक लकड़ा और प्रिंस कुमार टीम में शामिल हैं। इन सभी खिलाड़ियों को 27 अगस्त को डीपीएस आरके पुरम, नई दिल्ली में रिपोर्ट करना है। इसके बाद चयन



प्रक्रिया 28 से 31 अगस्त तक चलेगी, और संभवतः 31 अगस्त शाम तक भारतीय टीम की घोषणा कर दी जाएगी। झारखंड बॉलिंग टीम

के सचिव व कोच मधुकांत पाठक ने कहा, यह झारखंड के लिए गर्व की बात है कि भारतीय कैप में आधे से ज्यादा खिलाड़ी हमारे राज्य के हैं।



यूपी विधानमंडल मानसून सत्र: सीएम ने विधानभवन के प्रवेश द्वार के गुंबद का किया लोकार्पण, बुलाई गई सर्वदलीय बैठक

लखनऊ, एजेंसी। यूपी विधानमंडल के मानसून सत्र से पहले विधानभवन में सर्वदलीय बैठक आयोजित की गई। इसमें सीएम की अध्यक्षता में कई बिंदुओं पर चर्चा हुई। इससे पहले सीएम ने विधानभवन के प्रवेश द्वार के नवीनीकृत गुंबद का लोकार्पण किया। उत्तर प्रदेश विधानमंडल के मानसून सत्र को लेकर राजधानी लखनऊ में रविवार को सर्वदलीय बैठक आयोजित की गई। इसकी अध्यक्षता मुख्यमंत्री योगी आदित्यनाथ ने की। बैठक विधान भवन में की गई। इस दौरान कई बिंदुओं पर चर्चा हुई। इस दौरान विधानसभा अध्यक्ष सीताश महाना, मंत्री सुरेश खन्ना समेत अन्य लोग मौजूद रहे। बताते चलें कि यूपी विधानमंडल का मानसून सत्र सोमवार से शुरू हो रहा है। इससे पहले विधानसभा अध्यक्ष सीताश महाना ने कार्यक्रमपत्रा समिति की बैठक बुलाई। वहीं दूसरी तरफ विधानसभा में एआई की भी पाठशाला लगेगी। इसमें विधायक अपने कामकाज में स्मार्टनेस लाने के लिए एआई का उपयोग सीखेंगे। बैठक से पहले मुख्यमंत्री योगी आदित्यनाथ ने विधान भवन के प्रवेश द्वार के नवीनीकृत गुम्बद का लोकार्पण किया। साथ ही विधान भवन के नवीनीकृत सभा मंडप का भी लोकार्पण किया। इसके अलावा नवीनीकृत सभा कक्ष संख्या-15 का उद्घाटन किया।

पत्नी ने सो रहे पति की आंख में मिर्च डालकर चाकू से गोदा

लखनऊ, एजेंसी। यूपी के अमेठी जिले के जगदीशपुर क्षेत्र में पारिवारिक विवाद में रविवार सुबह पत्नी ने पहले पति को शशीला पदार्थ खिलाया, फिर आंख में मिर्च डालकर चाकू से ताबड़तोड़ हमला किया और नाजुक अंग काटकर अलग कर दिया। गंभीर हालत में पीड़ित को जगदीशपुर ट्रौमा सेंटर ले जाया गया, जहां से उसे एम्स रायबरेली रेफर किया गया। पुलिस ने आरोपी पत्नी को हिरासत में लेकर पृथक्ताछ शुरू कर दी है। जगदीशपुरके मैंगलगंज मजरे कचनाव गांव निवासी अंसार (38) कमरे में हारीमऊ गांव निवासी दूसरी पत्नी नाजनी के साथ सो रहा था। भोर करीब तीन बजे नाजनी ने पहले पति की आंख में मिर्च डाली, फिर चाकू से कई वार किए। इस दौरान उसका नाजुक अंग भी काट दिया गया। शोर सुनकर परिजन पहुंचे तो आरोपी पत्नी कमरे से निकलकर भाग गई। भाई सुफियान के अनुसार, अंसार की पहली शादी 14 वर्ष पहले अयोध्या जिले के इटौंजा निवासी शबनुन से हुई थी, लेकिन संतान न होने पर आठ माह पूर्व नाजनी से दूसरी शादी की। दूसरी पत्नी आए दिन धमकी देती थी। शनिवार रात भी दोनों के बीच विवाद हुआ था। आशंका के कारण अंसार देर रात तक जागता रहा, लेकिन सोने के बाद वारदात हुई।

महानगर योजना समिति का चुनाव न कराने पर कोर्ट ने जताई नाराजगी

प्रयागराज, एजेंसी। इलाहाबाद हाईकोर्ट ने महानगर योजना समिति का चुनाव न कराने पर उत्तर प्रदेश सरकार और राज्य चुनाव आयोग पर नाराजगी जताई है। साथ ही चुनाव कराने के लिए जरूरी कार्यवाही पूरी करने का निर्देश दिया है। इलाहाबाद हाईकोर्ट ने महानगर योजना समिति का चुनाव न कराने पर उत्तर प्रदेश सरकार और राज्य चुनाव आयोग पर नाराजगी जताई है। साथ ही चुनाव कराने के लिए जरूरी कार्यवाही पूरी करने का निर्देश दिया है। यह आदेश न्यायमूर्ति सरल श्रीवास्तव व न्यायमूर्ति अरुण कुमार सिंह देशवाल की खंडपीठ ने प्रयागराज के कमलेश सिंह व दो अन्य की याचिका पर दिया। याचियों ने महानगर योजना समिति के गठन की मांग को लेकर हाईकोर्ट में याचिका दाखिल की थी। उनका कहना था कि प्रयागराज को 30 नवंबर 2006 को एक अधिसूचना के माध्यम से महानगर क्षेत्र घोषित किया गया था।



कटान पीड़ितों को बिजली निगम का झटका, मड़ई में रहने वालों को 75 हजार रुपये का भेजा बिल

मऊ, एजेंसी। मऊ जिले में कटान पीड़ितों को बिजली विभाग ने बड़ा झटका दिया है। मड़ई में रहने वालों को 75 हजार का बिल भेजा। जिसे देखकर लोगों के होश उड़ गए। मऊ जिले में मधुबन तहसील के देवारा का बिंदटोलिया गांव बाढ़ग्रस्त गांव में शामिल है। वर्तमान में यहां नदी के रौद्र रूप से कटान शुरू हो चुकी है। उधर, भारी भरकम बिजली बिल से लोग परेशान हैं। झोपड़ी में रहने वाले ग्रामीणों 40 हजार से 75 हजार का बिजली बिल भेज दिया है। कई ऐसे उपभोक्ता ऐसे है जिनके यहां केवल बल्ब ही लगा है, उसका भी 56 हजार का बिजली बिल आया है। बीते दिनों बिजली निगम ने पूरे गांव का कनेक्शन काट दिया था। 2017-18 में गांव में विद्युतीकरण कराया गया था। बिंदटोलिया निवासी रामअवध पुत्र बल्लू ने बताया कि वह अपनी मड़ई में बीते कई साल से परिवार के साथ रहते हैं। बिजली सुविधा के नाम पर उसके यहां तीन बल्ब एक पंखा लगा हुआ है। उसके यहां बिजली निगम ने 56 हजार 778 रुपये का बिल एक माह पहले भेजा गया है। वहीं रीता पत्नी रामसरीख ने बताया कि उनकी झोपड़ी में दो बल्ब और एक पंखा लगा है लेकिन बिजली निगम ने उसे 75 हजार



नेपाल में भारी बारिश...

बड़हलगंज में दिखने लगा असर- डूबने लगी किसानों की फसल

गोरखपुर, एजेंसी। देर शाम प्रशासन प्रशासन ने बगहा, ज्ञानकोल समेत बाढ़ से प्रभावित सभी गांवों में भोजन का वितरण कराया। सरयू और राप्ती नदी का जलस्तर बीते पांच दिनों से लगातार बढ़ रहा है। बीते 24 घंटे में सरयू का जलस्तर बरहज में 15 सेमी बढ़ा है। शनिवार शाम पांच बजे तक नदी खतरे के निशान से 95 सेमी ऊपर बह रही थी।

नेपाल में एक सप्ताह से हो रही बारिश के कारण सरयू नदी का जलस्तर लगातार बढ़ रहा है। नदी में हर दिन तीन लाख क्यूसेक से अधिक पानी छोड़ा जा रहा है। शनिवार शाम चार बजे नदी बरहज में खतरे के निशान से 95 सेंटीमीटर ऊपर पहुंच गई। बीते 24 घंटे में 15 सेंटीमीटर पानी चढ़ा है।

इसके अलावा राप्ती नदी में भी एक सेंटीमीटर की बढ़त हुई है। सरयू व राप्ती का जलस्तर बढ़ने की वजह से बड़हलगंज इलाके के ज्ञानकोल गांव के चारों तरफ पानी भर गया है। वहीं राप्ती नदी का पानी डेरवा से बैरिया खास जाने वाली सड़क पर लखनउरी के साथ ही सूबेदार नगर के पास ओवरफ्लो होने लगा है। देर शाम प्रशासन प्रशासन ने बगहा, ज्ञानकोल समेत बाढ़ से प्रभावित सभी गांवों में भोजन का वितरण कराया। सरयू और राप्ती नदी का जलस्तर बीते पांच दिनों से लगातार बढ़ रहा है। बीते 24 घंटे में सरयू का जलस्तर बरहज में 15 सेमी बढ़ा है। शनिवार शाम पांच बजे तक नदी खतरे के निशान से 95 सेमी ऊपर बह रही थी। जबकि यही नदी अयोध्या में खतरे के निशान से 56 सेमी ऊपर है। राप्ती नदी का जलस्तर कभी नीचे तो कभी ऊपर हो रहा है। बड़घाट में नदी का जलस्तर शनिवार की शाम को खतरे के निशान से 1.54 मीटर नीचे था। शाम को नदी के जलस्तर में एक सेंटीमीटर की बढ़त दर्ज हुई। वहीं रोहित लाल निशान से दो मीटर और गोर्रा लगभग डेढ़ मीटर खतरे के निशान से है।

नाबालिग से अप्राकृतिक दुष्कर्म

एक परिवार के 4 लोगों पर आरोप, वीडियो बनाकर ब्लैकमेल करने का दावा

महाराजगंज, एजेंसी। इस मामले को लेकर सोसाइटी में कई बार पंचायत बुलाई गई। पंचायत में आरोपित पक्ष को दस लाख रुपए नेपाली मुद्रा देने के नाम पर समझौता भी हुआ था। सोसाइटी वालों ने पत्र जारी कर घटना की निंदा की थी। इतना ही नहीं पीड़ित परिवार ने पुलिस को तहरीर दी। एसओ ने बताया कि केस दर्ज होने के बाद अब मामले में मजिस्ट्रेट के सामने पीड़ित का बयान दर्ज कराया जाएगा। जिले के सोनौली में एक नाबालिग छात्र के साथ अप्राकृतिक दुष्कर्म का मामला सामने आया है। पीड़ित के पिता ने अपनी ही कॉलोनी के एक परिवार के चार सदस्यों पर गंभीर आरोप लगाए हैं।

आरोप है कि आरोपियों ने नाबालिग के साथ अप्राकृतिक दुष्कर्म किया और उसका वीडियो



बना लिया। इसके बाद वीडियो वायरल करने की धमकी देकर कई बार दुष्कर्म किया गया। पीड़ित के पिता कारोबारी हैं। आरोपियों ने पीड़ित को डरा-धमकाकर धन उगाही भी कराई। इस मामले को लेकर सोसाइटी में कई बार पंचायत बुलाई गई। पंचायत में आरोपित पक्ष को दस लाख रुपए नेपाली मुद्रा देने के नाम पर समझौता भी हुआ था। सोसाइटी वालों ने पत्र जारी कर घटना की



5444 का बिल भेजा है। वहीं जगदीश ने बताया कि कई साल से बिजली बिल नहीं आ रहा था। निगम ने बीते माह उन्हें 46 हजार 289 रुपये का बिजली बिल थमा दिया है। वहीं रोहिणी ने बताया कि उसके घर पर उसके अलावा कोई नहीं है, बिजली के नाम पर एक बल्ब होने के बाद भी उसे भी 46 हजार का बिल भेजा गया है।

ग्रामीण रामप्रताप यादव, धनेश कुमार, कौलजित बिंद, विकास शर्मा आदि ने बताया कि बिजली बिल अब तक गांव में एक बार भी बिजली बिल नहीं भेजा गया। अब एकाएक बिजली बिल हजारों में भेजकर हम परजमा कराने का दबाव बनाया जा रहा है।

आरोप लगाया कि जब हमने बिजली बिल नहीं जमा कर सके तो बिजली निगम के जिम्मेदारों ने गांव की बिजली काट दी थी। बाद में जब इसकी शिकायत हम लोगों ने जनप्रतिनिधियों से की तो उसके गांव में बिजली आपूर्ति शुरू की गई।

इस संबंध में मधुबन एसडीओ आरके यादव का कहना है कि गांव में बिजली बिल बकाया है। कई साल से बिजली बिल का भुगतान नहीं किया गया है। कहा कि बिजली काटी गई थी लेकिन बाद में राजस्व वसूली होने के बाद आपूर्ति शुरू कर दी गई। उधर, हर माह बिजली बिल क्यों नहीं भेजा गया, इस पर उन्होंने कोई जवाब नहीं दिया।

हे राम ! यह क्या हो गया...

दुनिया से इस तरह जुदा हुए मां और तीन बच्चे



बांदा, एजेंसी। बांदा में पति से कहासुनी के बाद एक महिला ने तीन बच्चों को चादर से बांध नहर में छलांग लगा दी। डूबने से चारों की मौत हो गई। नहर में घटनास्थल से करीब 50 मीटर की दूरी पर मां और उसके तीन बच्चों को पानी से बाहर निकाला तो देखने वाला दृश्य रोंगटे खड़े करने वाला था। बांदा की केन नहर का पानी बंद होने के बाद जब दोपहर एक बजे तीन मासूम बच्चों और उनकी मां का शव मिला तो उन्हें देखकर मौजूद लोगों के मुंह से यही निकला कि हाय राम, यह क्या हो गया? जिन मासूमों के हाथ में राखी बंधनी थी, उन्हें मौत ने झपट लिया। पति-पत्नी के बीच ऐसा क्या हो गया कि महिला ने मासूमों को साथ लेकर जान दे दी। नरैनी के रिसौरा में केन नहर के किनारे हाल यह था कि मां ने छोटे बेटे प्रिंस को अपनी कमर से लाल रंग की बेंड सीट से बांध रखा था। बड़े बेटे हिमांशु व पुत्री अंशी को अपने हाथ से बांध रखा था। इसे मां की ममता कहिए या कुछ और लेकिन मां अपने बाद


बच्चों को अकेला नहीं छोड़ना चाहती थी।

महिला ने तीनों मासूम बच्चों को खुद से बांधा: यही वजह रही कि उसने अपने तीनों मासूम बच्चों को खुद से बांध लिया था, ताकि वे उससे छूटकर अलग न हो जाएं। वह अपने बच्चों सहित इस दुनिया को अलविदा कहना चाहती थी। बच्चों को भी मां पर कितना भरोसा रहा होगा कि उसकी दूरी पर मां और उसके तीन बच्चों को पानी से बाहर निकाला तो देखने वाला दृश्य रोंगटे खड़े करने वाला था। रिसौरा गांव के लोग इस दृश्य को शायद ही कभी भूल पाएं। कुछ लोगों ने कहा कि रक्षाबंधन पर एक परिवार खत्म हो गया। इस घड़ी को कभी भुलाया नहीं जा सकता। अब हर रक्षाबंधन पर यह दुखद घटना याद आती रहेगी।

यहां डॉक्टर गायब, मुख्यमंत्री आरोग्य मेले में पहुंचा सांड...

मचाता रहा उत्पात; सहमे रहे मरीज

बहराइच, एजेंसी। बहराइच के पीएचसी, सुजौली में मुख्यमंत्री आरोग्य मेले में डॉक्टर गायब रहे। इस दौरान उनके कमरे में सांड घुस गया। वह काफी देर तक उत्पात मचाता रहा। इस दौरान मरीज सहमे रहे। यूपी के बहराइच में रविवार को मुख्यमंत्री आरोग्य मेले का आयोजन किया गया। इसमें कारीकोट न्याय पंचायत के पीएचसी, सुजौली में तेनात चतुर्थ श्रेणी कर्मचारी ने सुबह चिकित्सक और अन्य कर्मचारियों के कमरे का ताला खोला। इसके बाद वहां से चला गया। दोपहर 1 बजे तक चिकित्सक आए ही नहीं। इंतजार कर रहे काफी मरीज भी मायूस होकर चले गए। पूरा अस्पताल खाली पड़ा रहा। इसी बीच एक सांड अस्पताल में चिकित्सक के कमरे में घुस गया। कुछ लोगों ने इसका वीडियो बना लिया। इसे सोशल मीडिया पर पोस्ट कर दिया। वीडियो में देखा जा सकता है कि सांड कमरे में रखे कागजात को खा रहा है। काफी देर तक उत्पाद मचाने के बाद वह वहां से चला गया।



मुख्यमंत्री योगी आदित्यनाथ ने दिया आश्वासन

गंभीर बीमारियों के इलाज में भरपूर मदद करेगी सरकार, नहीं परेशान

गोरखपुर, एजेंसी। मुख्यमंत्री योगी आदित्यनाथ शनिवार शाम गोरखपुर पहुंचे थे। गोरखनाथ मंदिर में रात्रि प्रवास के बाद रविवार सुबह उन्होंने गोरखनाथ मंदिर में आयोजित जनता दर्शन में करीब 200 लोगों से मुलाकात की। मंदिर परिसर के महंत दिग्विजयनाथ स्मृति भवन के सभागार में कुर्सियों पर बैठाए गए लोगों से एक-एक करके समस्याएं सुनीं और निस्तारण के लिए आवश्यक करते हुए उनके प्रार्थना पत्र संबंधित अधिकारियों को दिए। मुख्यमंत्री योगी आदित्यनाथ ने जनता दर्शन में गंभीर बीमारियों के इलाज के लिए आर्थिक सहायता की मांग करने पहुंचे लोगों को आश्वासन दिया कि वह बिना चिंता किए अच्छे से अच्छे अस्पताल में इलाज कराएं, सरकार उनकी भरपूर आर्थिक मदद करेगी। उपचार में जो भी धनराशि खर्च होगी, उसकी व्यवस्था सरकार करेगी। सीएम योगी ने इसे लेकर अफसरों को निर्देशित भी किया कि किया कि जिन लोगों को उपचार में आर्थिक सहायता की आवश्यकता है, उनके इस्टीमेट की

प्रक्रिया को जल्द से पूरा करकर शासन को उपलब्ध कराया जाए। हर जरूरतमंद को मुख्यमंत्री विवेकाधीन कोष से पर्याप्त सहायता राशि उपलब्ध कराई जाएगी। मुख्यमंत्री योगी आदित्यनाथ शनिवार शाम गोरखपुर पहुंचे थे। गोरखनाथ मंदिर में रात्रि प्रवास के बाद रविवार सुबह उन्होंने गोरखनाथ मंदिर में आयोजित जनता दर्शन में करीब 200 लोगों से मुलाकात की। मंदिर परिसर के महंत दिग्विजयनाथ स्मृति भवन के सभागार में कुर्सियों पर बैठाए गए लोगों से एक-एक करके समस्याएं सुनीं और निस्तारण के लिए आवश्यक करते हुए उनके प्रार्थना पत्र संबंधित अधिकारियों को हस्तगत किए।

उन्होंने सभी लोगों को आश्वासन दिया कि किसी को भी परेशान होने या घबराने होने की आवश्यकता नहीं है। हर समस्या का समाधान कराया जाएगा। मुख्यमंत्री ने अधिकारियों को निर्देशित किया कि वे जनता की समस्याओं पर पूरी गंभीरता और संवेदनशीलता से ध्यान देकर उनका

त्वरित, गुणवत्तापूर्ण और संतुष्टिपरक निस्तारण कराएं ताकि किसी को भी परेशान न होना पड़े। हर पीड़ित के साथ संवेदनशील रवैया अपनाया जाए और उसकी समस्या का समाधान कर उसे संतुष्ट किया जाए। इसमें सीएम योगी की कोताही नहीं होनी चाहिए। मुख्यमंत्री ने कहा कि यदि कहीं कोई जमीन कब्जा या दबंगई कर रहा हो तो उसके खिलाफ कड़ी कानूनी कार्रवाई की जाए।

पारिवारिक मामलों के निस्तारण में दोनों पक्षों को एकसाथ बैठकर संवाद करने को प्राथमिकता दी जाए। एक महिला को गुहार पर उन्होंने अफसरों को उक्त महिला को जमीन का पट्टा देने का निर्देश दिया। जनता दर्शन में हर बार की तरह इस बार भी कई लोग गंभीर बीमारियों में इलाज के लिए आर्थिक मदद की गुहार लेकर पहुंचे थे।

सीएम योगी ने सभी को भरोसा दिया कि उनकी सरकार किसी भी जरूरतमंद के इलाज में धन की कमी को बाधक नहीं बनने देगी। विवेकाधीन कोष से मदद की जाएगी।

संक्षिप्त समाचार

सर्वोत्तम नागरिक सम्मान: भारत के सच्चे कर्मवीरों को समर्पित सीमा सिंह की पहल

मुंबई, एजेंसी। साल 2025 का सर्वोत्तम नागरिक सम्मान एक ऐसा आयोजन रहा, जिसमें देश के सच्चे नायकों को सम्मानित कर एक प्रेरणादायक मिसाल कायम की गई। इस समारोह का आयोजन प्रसिद्ध समाजसेवी और मदर ऑफ ऑर्फ़न्स कही जाने वाली सीमा सिंह द्वारा मुंबई के होटल सहारा स्टार में किया गया। यह कार्यक्रम उन लोगों की पहचान और सम्मान का प्रतीक बना, जिन्होंने समाज के लिए निःस्वार्थ सेवा की। कार्यक्रम की शुरुआत महाराष्ट्र के राज्यपाल के प्रेरणादायक भाषण से हुई, जिसमें उन्होंने सीमा सिंह के नेतृत्व की सराहना की और नागरिक कर्तव्यों की महत्ता को रेखांकित किया। इसके बाद बीजेपी मुंबई अध्यक्ष और विधायक आशीष शेलार ने आमजन की भागीदारी और जमीनी नेतृत्व की भूमिका पर प्रकाश डाला। इम्टियाज अली - समाजिक सरोकारों वाली फिल्मों के निर्देशक सीमा सिंह ने कहा: यह मंच केवल प्रसिद्ध लोगों को सम्मानित करने के लिए नहीं है, बल्कि उन खामोश योद्धाओं के लिए है, जो बिना सुर्खियों के जीवन बदलते हैं। यह मंच उनका है।मेघाश्रेय फाउंडेशन के माध्यम से सीमा सिंह वर्षों से बाल कल्याण, महिला सशक्तिकरण, स्वास्थ्य और ग्रामीण विकास जैसे क्षेत्रों में सक्रिय योगदान देती आ रही हैं।यह शाम केवल एक समारोह नहीं, बल्कि एक संकल्प थी – उत्कृष्टता को पहचानने और प्रेरणा फैलाने की। प्रेरक भाषणों, सांस्कृतिक प्रस्तुतियों और समाज के सच्चे कर्मवीरों को दिए गए सम्मान ने सभी उपस्थित लोगों के हृदय को छू लिया।कार्यक्रम के अंत में सिर्फ तालियाँ नहीं थीं, बल्कि एक एहसास था – कि देश को आगे ले जाने वाले लोग अक्सर चुपचाप काम करते हैं, लेकिन उनका योगदान सबसे बड़ा होता है।

घर पर बच्चों को तंग तो नहीं किया जा रहा, रखी जाएगी नजर; ‘सुरक्षा मित्रम’ की शुरुआत

अलप्पुझा, एजेंसी। केरल के स्कूलों में एक अनोखी पहल की जा रही है। इसके तहत इस बात पर नजर रखी जाएगी कि स्कूल में पढ़ने वाले बच्चों को उनके घर पर परेशान तो नहीं किया जा रहा। इसके लिए ‘सुरक्षा मित्रम’ योजना की घोषणा की गई है। केरल के सामान्य शिक्षा मंत्री वी शिवनकुट्टी ने इसकी जानकारी दी। यहां के तटीय जिले में चौथी कक्षा की एक लड़की के साथ उसके पिता और सौतेली मां द्वारा कथित दुर्व्यवहार की घटना के बाद यह कदम उठाया गया है। लड़की से मिलने और उससे बातचीत करने के बाद, शिवनकुट्टी ने एक संवाददाता सम्मेलन में इस बात पर जोर दिया कि बच्चों के खिलाफ हिंसा किसी भी परिस्थिति में बर्दाश्त नहीं की जाएगी। उन्होंने कहा कि सरकार इस मुद्दे को बहुत गंभीरता से ले रही है और बच्चे के लिए सभी आवश्यक सुरक्षा और सहायता सुनिश्चित करेगी।

महाराष्ट्र चुनाव से पहले दो लोग

मुझसे मिले और 160 सीट पर जीत की दी गारंटी; शरद पवार का दावा

मुंबई, एजेंसी। एनसीपी (एसपी) प्रमुख शरद पवार ने महाराष्ट्र में हुए विधानसभा चुनाव को लेकर शनिवार को बड़ा दावा किया। उन्होंने कहा कि 2024 के महाराष्ट्र विधानसभा चुनाव से पहले दो व्यक्तियों ने नई दिल्ली में उनसे मुलाकात की थी। उन्होंने 288 में से 160 निर्वाचन क्षेत्रों में विपक्ष की जीत की गारंटी दी थी। नागपुर में संवाददाताओं को संबोधित करते हुए पवार ने कहा कि उन्होंने दोनों व्यक्तियों को विपक्ष के नेता राहुल गांधी से मिलवाया। शरद पवार ने यह खुलासा ऐसे समय में किया है, जब राहुल ने भाजपा और निर्वाचन आयोग पर वोट चोरी का आरोप लगाया है। पूर्व केंद्रीय मंत्री ने दावा किया, 'महाराष्ट्र में 2024 के विधानसभा चुनाव से पहले नई दिल्ली में दो लोग मुझसे मिले थे। उन्होंने विपक्ष (महा विकास आघाडी) को 288 में से 160 सीटें जीतने में मदद की गारंटी दी।' एनसीपी (एसपी) प्रमुख ने कहा, 'मैंने उन्हें राहुल गांधी से मिलवाया। उन्होंने उन दोनों व्यक्तियों ने जो कुछ भी कहा, उसे नजरअंदाज कर दिया। उनका यह भी मानना था कि हमें ऐसे मामलों में नहीं पड़ना चाहिए और सीधे जनता के पास जाना चाहिए।'शरद पवार ने दावा किया कि चूंकि दोनों व्यक्तियों ने जो कुछ भी कहा, उसे उन्होंने बहुत तवज्जो नहीं दी।

बाइक की पूजा, शराब का भोग; राजस्थान के ‘बुलेट बाबा मंदिर’ की अनोखी कहानी

पाली, एजेंसी।

राजस्थान का बुलेट बाबा मंदिर जिसे ओम बना मंदिर के नाम से भी जाना जाता है। इसकी अनोखी बात ये है कि यहां किसी देवी-देवता की नहीं बल्कि एक रॉयल एनफील्ड बुलेट की पूजा होती है। बाइक राइडर और ट्रक ड्राइवर समेत तमाम लोग यहां आकर माथा टेकते और पूजा करते हैं। ये लोग श्रद्धा स्वरूप शराब भी चढ़ाते हैं। जानिए इस अनोखे मंदिर का दिलचस्प किस्सा, आखिर यहां ऐसा क्या हुआ था, जिसके चलते एक मोटरसाइकिल की पूजा होती है। राजस्थान के पाली जिले में जोधपुर-पाली हाइवे पर बने इस मंदिर के किस्से देश दुनिया में मशहूर हैं। कहते हैं कि बुलेट बाबा मंदिर की कहानी के तार 1988 में घटी एक घटना से जुड़े हैं। इसी साल ओम सिंह राठौड़ जिन्हें स्थानीय लोग ओम बना के नाम से जानते थे, अपनी रॉयल एनफील्ड बुलेट से सफर कर रहे थे। तभी रोड एक्सीडेंट हुआ और उनकी मौत हो गई। हादसे की जानकारी पुलिस को हुई तो मौके पर पहुंचकर ओम बना के शव को



पोस्टमार्टम के लिए अस्पताल और बाइक को पुलिस स्टेशन भिजवाया गया। बाइक को थाने में लॉक करके खड़ा कर दिया गया और इधर बना का पोस्टमार्टम हो चुका था, लेकिन फिर एक हेरान कर देने वाला वाक्या हुआ। दरअसल जो गाड़ी पुलिस थाने में खड़ी थी, वह एक्सीडेंट साइट पर फिर पहुंच गई। जांच पड़ताल हुई तो किसी का नाम सामने नहीं आया, तो बाइक को उठवाकर फिर से थाने पहुंचा

राहुल के बाद अब अखिलेश ने लगाया वोटों की डकैती का आरोप

रामपुर, एजेंसी। कांग्रेस नेता राहुल गांधी द्वारा चुनाव आयोग के खिलाफ आरोपों की झड़ी लगाए जाने के बाद अब समाजवादी पार्टी के राष्ट्रीय अध्यक्ष और उत्तर प्रदेश के पूर्व मुख्यमंत्री अखिलेश यादव इस मुद्दे को लेकर भाजपा पर हमलावर हो गए हैं। अखिलेश यादव ने कुंदरकी और रामपुर विधानसभा सीट पर हुए पिछले चुनावों और उपचुनावों में सपा और भाजपा के वोट शेयर का ग्राफ पोस्ट कर भाजपा पर आरोप लोकतंत्र को खत्म करने की साजिश का आरोप लगाया। कहा कि हकमारी और मतमारी से भाजपा लोकतंत्र को खत्म करने का जो षड्यंत्र रच रही है, उसे कामयाब नहीं होने दिया जाएगा। सब मिलकर उसका मुकाबला करें। सपा प्रमुख ने सोशल मीडिया प्लेटफार्म 'एक्स' पर लिखा- 'भाजपा भ्रष्टाचार का विश्वविद्यालय है और चुनावी भ्रष्टाचार का ब्रह्मांडविद्यालय। हकमारी और 'मतमारी' से भाजपा लोकतंत्र को खत्म करने का जो षड्यंत्र रच रही है, हम सब मिलकर उसे कामयाब नहीं होने देंगे।' उन्होंने आगे लिखा- 'जनता समझे- भाजपा कुछ लोगों की मिलीभगत से कभी अपने समर्थक फ़र्जी मतदाताओं का नाम बढ़ा देती है।

हमें भी अपने आयात को कम करना होगा और निर्यात को बढ़ाना होगा, तभी हम मजबूती से खड़े हो पाएंगे-नितिन गडकरी

नागपुर, एजेंसी।

अमेरिका से चल रहे टैरिफ तनाव पर केंद्रीय मंत्री नितिन गडकरी ने परोक्ष रूप से अपनी बात रखी है। उन्होंने कहा कि आज जो देश दुनिया में अपनी दादागिरी चला रहे हैं, वह ऐसा इसलिए कर पा रहे हैं क्योंकि वह आर्थिक रूप से मजबूत हैं। उन देशों के पास टेक्नोलॉजी भी है। हमें अगर भारत की विश्व गुरु की छवि को आगे बढ़ाना है तो हमें भी टेक्नोलॉजी और आर्थिक क्षेत्र में मजबूत होना होगा।

नागपुर के विश्वेश्वरैया नेशनल इंस्टीट्यूट ऑफ टेक्नोलॉजी में अपनी बात रखते हुए केंद्रीय मंत्री ने आयात को कम करने और निर्यात को बढ़ाने के महत्व पर भी जोर दिया। उन्होंने कहा, अगर हमारे निर्यात और अर्थव्यवस्था की दर बढ़ती है, तो मुझे नहीं लगता कि हमें किसी के पास जाने की जरूरत पड़ेगी। जो लोग 'दादागिरी' कर रहे हैं, वे ऐसा इसलिए कर रहे हैं क्योंकि वे आर्थिक रूप से मजबूत हैं और उनके पास



टेक्नोलॉजी है। गडकरी ने भारत की संस्कृति और विश्व बंधुत्व की भावना पर जोर देते हुए कहा कि आज अगर हम आर्थिक रूप से सशक्त हो जाएं और टेक्नोलॉजी में भी आगे हो जाएं। इसके बाद भी हम किसी पर धौंस नहीं जमाएंगे क्योंकि हमारी संस्कृति में यह नहीं है। हमारी संस्कृति हमें सिखाती है कि विश्व का कल्याण सबसे महत्वपूर्ण है। गडकरी ने कहा आज दुनिया की सभी समस्याओं का उपाय साइंस, टेक्नोलॉजी और नॉलेज है। अगर हम इन तीनों चीजों का उपयोग करेंगे तो हमें कभी भी दुनिया के सामने झुकना नहीं पड़ेगा।

मुंबई कांग्रेस को मिल सकता है नया अध्यक्ष, खतरा में वर्षा गायकवाड़ की कुर्सी

मुंबई, एजेंसी।

मुंबई नगर निगम चुनाव से पहले कांग्रेस के भीतर एक बार फिर से पार्टी के स्थानीय नेतृत्व परिवर्तन की मांग तेज हो गई है। पार्टी के कुछ वरिष्ठ नेताओं ने मुंबई कांग्रेस अध्यक्ष और लोकसभा सांसद वर्षा गायकवाड़ पर संगठन को दिशा देने में विफल रहने और सीमित समूह के सहारे पार्टी चलाने का आरोप लगाया है। उनका कहना है कि इससे संगठन की स्थिति लगातार कमजोर हो रही है।

महाराष्ट्र कांग्रेस के प्रभारी रमेश चेन्नितला 12 अगस्त को पुणे में पार्टी की राजनीतिक मामलों की समिति के 10 सदस्यों के साथ व्यक्तिगत मुलाकात करेंगे। माना जा रहा है कि इसी बैठक में वर्षा गायकवाड़ के भविष्य को लेकर महत्वपूर्ण फैसला हो सकता है। चेन्नितला 12 और 13 अगस्त को पुणे में आयोजित महाराष्ट्र प्रदेश कांग्रेस कमिटी के दो दिवसीय कार्यशाला में शामिल होंगे।

यह पहली बार नहीं है जब गायकवाड़ के खिलाफ असंतोष सामने आया है। 16 जून को भी कई नेताओं ने पार्टी नेतृत्व से उन्हें पद से हटाने की मांग की थी। असंतुष्ट नेताओं का आरोप है कि गायकवाड़ से मिलना मुश्किल होता है। उन्हें कार्यकर्ताओं और नेताओं के सुझाव भी पसंद नहीं आते हैं। इसके अलावा संगठन के कार्यकर्ताओं को साथ लेकर चलने में असफल रही हैं। मुंबई में आगामी नगर निगम चुनाव को देखते हुए कांग्रेस नेतृत्व चाहता है कि पार्टी संगठन मजबूत और एकजुट होकर



सरकार के मुताबिक गौधाम योजना का उद्देश्य गौवंशीय पशुओं का वैज्ञानिक पद्धति से संरक्षण एवं संवर्धन करना, गौ-उत्पादों को बढ़ावा देना, चारा विकास कार्यक्रम को प्रोत्साहित करना, गौधाम को प्रशिक्षण केंद्र के रूप में विकसित करना, ग्रामीणों को रोजगार

दिया गया। लेकिन चौंकाने वाली बात तब हुई, जब बाइक फिर से उसी जगह पहुंच गई।

कई बार इस घटना के होने पर स्थानीय लोगों ने इसे चमत्कार से जोड़ा। आम जनता की भावनाएं जाग्रत होने लगी थीं। लोगों ने चमत्कार को नमस्कार किया और बाइक का मंदिर बना दिया और उसकी पूजा करने लगे। लोगों ने दैवीय घटना से जोड़कर मंदिर में बाइक और ओम बना की पूजा शुरू कर दी। इसके बाद से इस रास्ते से गुजरने वालों को इस घटना के किस्से पता लगने लगे।

मोटर साइकिल सवारों और ट्रक ड्राइवरों ने यहां रुककर सिर झुकाना शुरू कर दिया। श्रद्धा के भाव से भरे भक्त आते और माला, नारियल के साथ शराब चढ़ाते और अपनी यात्रा को सुरक्षित रखने की कामना ओम बना से करने लगे। अब ये सिलसिला चल निकला है। हर साल हजारों की संख्या में लोग मंदिर के दर्शन करने आते हैं और पूजा-अर्चना करके अपनी सलामती और अपनों के लिए दुआएं मांगते हैं।

वोट चोरी के आरोपों पर राहुल गांधी के साथ खड़े हुए शरद पवार, चुनाव आयोग से जांच की रखी मांग

मुंबई, एजेंसी।

एनसीपी (एसपी) अध्यक्ष शरद पवार ने वोट चोरी के दावों को लेकर जांच की मांग की है। शनिवार को उन्होंने कहा कि वोट चोरी पर कांग्रेस नेता राहुल गांधी की प्रस्तुति अच्छी तरह से शोध और दस्तावेजों पर आधारित थी। इस मामले की जांच करना निर्वाचन आयोग का काम है। पवार ने नागपुर में प्रेसवार्ता में स्वीकार किया कि विपक्षी महा विपक्ष आघाड़ी को महाराष्ट्र में चुनाव से पहले अधिक सावधान रहना चाहिए था। उन्होंने कहा, 'हमें पहले ही इस पर गौर करना चाहिए था और सावधानी बरतनी चाहिए थी।'

कांग्रेस नेता राहुल गांधी ने मतदाता सूची के विशेष गहन पुनरीक्षण (स्ट्रक्) को संस्थागत चोरी बताया है। उन्होंने दावा किया कि निर्वाचन आयोग गरीबों के मताधिकार को छीनने के मकसद इस चोरी को अंजाम देने के लिए भाजपा के साथ खुलेआम साठागांठ कर रहा है। शरद पवार ने कहा कि राहुल ने विस्मृत सबूतों के साथ अपनी प्रेजेंटेशन दिया था। उन्होंने कहा, 'निर्वाचन आयोग को इस पर गौर करना



चाहिए।' पवार ने इस बात पर खेद जताया कि राहुल गांधी की ओर से आयोजित रात्रिभोज में शिवसेना (यूबीटी) अध्यक्ष उद्धव ठाकरे के बैठने की जगह अनावश्यक विवाद बन गई है। उपराष्ट्रपति चुनाव पर पवार ने क्या कहा शरद पवार ने कहा, 'एक पावरपॉइंट प्रेजेंटेशन था। जब हम स्क्रीन पर कोई फिल्म देखते हैं तो हम आगे नहीं, बल्कि पीछे बैठते हैं। फारूक अब्दुल्ला और मैं पीछे बैठे थे। इसी तरह, उद्धव ठाकरे और कर्नाटक के मुख्यमंत्री

सिद्धरमैया भी प्रेजेंटेशन ठीक से देखने के लिए पीछे बैठे थे।' उन्होंने कहा कि विपक्ष ने 9 सितंबर को होने वाले उपराष्ट्रपति चुनाव पर अभी अपना रुख तय नहीं किया है। पवार ने अपने भतीजे अजित पवार के नेतृत्व वाली सत्तारूढ़ राष्ट्रवादी कांग्रेस पार्टी के साथ अपने गुट के हाथ मिलाने की अटकलों को भी खारिज कर दिया। उन्होंने कहा, 'हम कभी भी भारतीय जनता पार्टी के नेतृत्व वाले गठबंधन के साथ हाथ नहीं मिलाएंगे।'

इतना लगाव है तो घुसपैठियों को राहुल गांधी के घर भेज दो-हिमंत बिस्वा सरमा

गुवाहटी, एजेंसी।

असम के मुख्यमंत्री हिमंत बिस्वा सरमा ने कांग्रेस पार्टी पर घुसपैठियों को नई पहचान देने का आरोप लगाया है। उन्होंने कहा कि कांग्रेस पार्टी को अगर बाहर से आए घुसपैठियों से इतना ज्यादा ही लगाव है तो उन्हें अपने घर में जगह दें या फिर राहुल गांधी के घर पर भेज दें। इतना ही नहीं हिमंत ने अतिक्रमण के खिलाफ चल रही राज्य सरकार की जंग की सराहना करते हुए कहा कि सरकारी जमीनों को मुक्त कराने के लिए चलाया जा रहा बेदखली अभियान ऐसे ही जारी रहेगा।

वरिष्ठ भाजपा नेता ने दावा किया कि कांग्रेस नेता और सांसद गौरव गोर्गोई ने हाल ही में घुसपैठियों को ना असमिया (नया असमिया) कहा था। सरमा ने कहा, अगर उन्होंने ऐसा कहा है, तो उन्हें अपने घर में उन्हें जगह देनी चाहिए, क्योंकि हमारे घर में उनके लिए कोई जगह नहीं है। असम के मुख्यमंत्री ने मीडिया से बात करते हुए राज्य के संसाधनों को लेकर भी अपनी चिंता जताई। उन्होंने कहा कि असम में मूल असमियों के लिए ही पर्याप्त संसाधन या जगह नहीं है, तो ऐसे में हम तथाकथित नए असमियों को कैसे जगह दे सकते हैं। उन्होंने कहा, न तो जमीन है, न जगह, न घर। हम असमियों को पर्याप्त सुविधाएं नहीं दे सकते। ऐसे में हम इन तथाकथित नए

चरवाहों एवं गौसेवकों को नियमित आय का साधन मिलेगा। मुख्यमंत्री ने कहा कि पशुओं की नस्ल सुधार कर उन्हें अधिक दूध देने और खेती-किसानी में पूरी क्षमता से उपयोग करने योग्य बनाया जा सकेगा। इसके साथ ही छत्तीसगढ़ में जैविक खेती और चारा विकास कार्यक्रमों को भी गति मिलेगी, जिससे ग्राम स्तर पर रोजगार के अवसर बढ़ेंगे और गांवों की अर्थव्यवस्था सशक्त होगी।

ऐसी शासकीय भूमि, जहां सुरक्षित बाड़ा, पशुओं के शेड, पर्याप्त पानी और बिजली की सुविधा उपलब्ध हो वहीं गौधाम की स्थापना की जाएगी। जिन गौधामों में पहले से अधोसंरचना विकसित है वहां उपलब्धता के आधार पर गौठान से सटे चारागाह की भूमि को हरा चारा उत्पादन के लिए दिया जाएगा। इसके अलावा अगर आसपास की पंजीकृत गौशाला की

समिति संचालन के लिए असहमति व्यक्त करती है तो अन्य स्वयंसेवी संस्था, एनजीओ, ट्रस्ट, फार्मर प्रोड्यूसर कंपनी या सहकारी समिति संचालन के लिए आवेदन कर सकेगी। जिला प्रशासन के प्रस्ताव पर गौधाम स्थापित किए जाएंगे जो पंजीकृत गौशालाओं से भिन्न होंगे। पहले चरण में छत्तीसगढ़ के प्रमुख राष्ट्रीय राजमार्गों के आसपास के ग्रामीण क्षेत्रों में गौधाम स्थापित किए जाएंगे। जिला स्तरीय समिति प्राप्त आवेदनों का तुलनात्मक अध्ययन कर चर्चनित संस्था का नाम छत्तीसगढ़ राज्य गौ सेवा आयोग को भेजेगी। मंजूरी के बाद चर्चनित संस्था और आयोग के बीच करार होगा जिसके पश्चात गौधाम का संचालन उस संस्था को सौंपा जाएगा। गौधाम में गोबर बिक्री नहीं होगी, पशुओं के गोबर का उपयोग चरवाहा स्वयं करेगा।



संक्षिप्त समाचार

थाईलैंड में हुए एक रेल हादसे

में नौ यात्री घायल

बैंकॉक, एजेंसी। थाईलैंड में हुए एक रेल हादसे में कई लोगों के घायल होने की खबर है। बैंकॉक पोस्ट की रिपोर्ट के अनुसार, शनिवार तड़के थाईलैंड के कुई बुरी जिले में एक एक्सप्रेस ट्रेन के पटरी से उतर गई। स्थानीय समय के मुताबिक शनिवार तड़के हुए इस हादसे में नौ यात्री घायल हो गए। 12 बोगियों वाली ये ट्रेन नारथिवात प्रांत के सु-नगाई कोलोक जिले से बैंकॉक के क्रुंगथेप अफिवात (बैंग सू) स्टेशन जा रही थी। ट्रेन में पीछे की तरफ लगाए गए तीन डिब्बे, नंबर 10, 11 और 12 पटरी से उतर गए, लेकिन पलटे नहीं। घायलों में एक बौद्ध भिक्षु, एक छोटी लड़की और सात महिलाएं शामिल हैं। सभी पीड़ितों को अस्पताल में भर्ती कराया गया है। रेलवे अधिकारी पटरी से उतरने के कारणों की जांच कर रहे हैं।

अमेरिका ने अफगान विदेश मंत्री की पाकिस्तान यात्रा रोकी-रिपोर्ट

वाशिंगटन, एजेंसी। अफगानिस्तान के विदेश मंत्री आमिर खान मुत्ताकी की पाकिस्तान की प्रस्तावित यात्रा पर अमेरिका ने रोक लगा दी है। डॉन की एक रिपोर्ट के अनुसार, अमेरिका ने संयुक्त राष्ट्र सुरक्षा परिषद (यूएनएससी) की यात्रा प्रतिबंध छूट को मंजूरी देने से इनकार कर दिया है। खबरों के मुताबिक मुत्ताकी काबुल और इस्लामाबाद के बीच संबंधों को सुधारने के मकसद से चार अगस्त को ही आने वाले थे, लेकिन अमेरिका ने इस पर रोक लगा दी। राजनयिक सूत्रों का हवाला देते हुए एक रिपोर्ट में कहा गया है कि अफगान विदेश मंत्री अंतरराष्ट्रीय प्रतिबंधों का सामना कर रहे हैं, ऐसे में वे संयुक्त राष्ट्र प्रतिबंध समिति से विशेष छूट के बिना विदेश यात्रा नहीं कर सकते। अमेरिका ने छूट देने से इनकार करने का फैसला आखिरी वक्त में लिया, जिससे मुत्ताकी को अपनी यात्रा रद्द करनी पड़ी। डॉन की खबर के मुताबिक माना जा रहा है कि अमेरिका का यह फैसला तालिबान सरकार की चीन के साथ बढ़ती नजदीकियों से उपजी चिंताओं से प्रेरित है।

लॉस एंजेलिस में स्टोर से 7000

डॉलर की लाबुबू गुड़िया चोरी

लॉस एंजेलिस, एजेंसी। अमेरिका में लॉस एंजेलिस के एक स्टोर से नकाबपोश चोरों के एक समूह ने लगभग 7,000 डॉलर की लाबुबू गुड़िया चोरी कर ली। लॉस एंजेलिस काउंटी शेरिफ विभाग ने बताया कि यह घटना बुधवार सुबह लॉस एंजेलिस से लगभग 29 किलोमीटर पूर्व में स्थित ला पुरते शहर के एक स्टोर में हुई। विभाग ने कहा कि संदिग्धों ने इस घटना में एक चोरी की हुई टोयोटा टैकोमा का इस्तेमाल किया था, जिसे कुछ ही देर बाद बरामद कर लिया गया। एजेंसी ने कहा कि वह मामले की जांच कर रही है और उसके पास अतिरिक्त जानकारी नहीं है। हांगकांग में जन्मे कलाकार कासिंग लुंग द्वारा बनाया गया यह खिलौना लाबुबू, इन दांतेदार राक्षसों के पहली बार सामने आने के एक दशक बाद एक लोकप्रिय संग्रहणीय वस्तु बन गया है।

कोलंबियाई सीनेटर की हालत रक्तसाव के बाद फिर से गंभीर

बोगोटा, एजेंसी। बोगोटा में एक चुनावी रैली के दौरान जून में गोली लगने से घायल हुए कोलंबियाई सीनेटर मिगुएल उरीबे टर्बे की हालत फिर से बिगड़ गई है। वह अब भी अस्पताल में भर्ती हैं। उनके तंत्रिका तंत्र में रक्तस्राव हुआ है। उनका इलाज कर रहे फंडासिओन सांता फे क्लिनिक ने कहा कि उरीबे टर्बे को बचाने के लिए तुरंत ऑपरेशन करना पड़ा। उनकी हालत सुधारने के लिए उन्हें बेहोशी की हालत में रखा गया है। गौरतलब है कि उरीबे टर्बे को 7 जून को भी एक निदर्शनों में चुनावी भाषण देते समय तीन बार गोली मारी गई थी। उनके सिर में दो बार गोली लगी। तब से, वह गंभीर हालत में आईसीयू में भर्ती हैं और उनकी हालत में थोड़ा सुधार हुआ है।

जापान बोला- परमाणु हथियार खत्म करेंगे

टोक्यो, एजेंसी। जापान के नागासाकी में अमेरिका की तरफ से किए गए परमाणु बम हमले की 80वीं बरसी पर स्मृति कार्यक्रम आयोजित किए जा रहे हैं। जख्मों, भेदभाव और विकिरण से होने वाली बीमारियों की पीड़ा सहने के बावजूद हमले से बचे लोगों ने परमाणु हथियारों को खत्म करने के साझा लक्ष्य के लिए सार्वजनिक रूप से अपनी प्रतिबद्धता जताई। नागासाकी में हमले से बचे लोगों के पक्ष में खड़े एक संगठन की सदस्य 83 वर्षीय तेरुको योकोयामा ने कहा कि उन्हें उन लोगों की कमी महसूस होती है।

इराकी प्रधानमंत्री ने पुलिस के साथ हिंसक झड़प के बाद अर्थसैनिक कमांडरों को हटाया

बगदाद, एजेंसी। इराक के प्रधानमंत्री ने पिछले महीने एक सरकारी प्रतिष्ठान में पुलिस के साथ हुई हिंसक झड़प के बाद अर्थसैनिक बल के वरिष्ठ कमांडरों के खिलाफ सख्त कार्रवाई करने की मंजूरी दी है। झड़प में तीन लोगों की मौत हो गई थी। 27 जुलाई को बगदाद के कारख जिले में कृषि निदेशालय पर बंदूकधारियों ने हमला किया था। इस दौरान संघीय पुलिस के साथ उनकी झड़प हुई थी। यह छापेमारी निदेशालय के पूर्व प्रमुख को पद से हटाकर नए प्रमुख की नियुक्ति के बाद की गई।

पति ने एयर होस्टेस को बलात्कार की दी धमकी

इस्लामाबाद, एजेंसी।

वर्जिन अटलांटिक फ्लाइट अटेंडेंट को धमकाने के लिए सजा पाने वाले एजीक्यूटिव सलमान इफ्तिखार की पत्नी ने अपने पति का बचाव किया है। पाकिस्तानी इन्फ्लुएंसर अबीर रिजवी ने इस मामले को मानसिक स्वास्थ्य से जोड़ा है। दरअसल, लंदन से लाहौर जा रहे विमान में साल 2023 में इफ्तिखार ने नशे की हालत में गलत बतािव किया था। उस पर फ्लाइट अटेंडेंट एंजी वाल्श को रेप की धमकी देने के आरोप लगे। उसने नस्लीय टिप्पणियां कीं और वाल्श से कहा कि उनके होटल को उड़ा दिया जाएगा। इस घटना के बाद इफ्तिखार को मार्च 2024 में इंग्लैंड में उनके घर से गिरफ्तार कर लिया गया।

सलमान इफ्तिखार की पत्नी अबीर रिजवी पाकिस्तान की सोशल मीडिया इन्फ्लुएंसर हैं। उन्होंने अपने पति का बचाव करते हुए इंस्टाग्राम पर लिखा कि मानसिक स्वास्थ्य कोई मजाक नहीं होता है। लोगों को यह बात समझने की कोशिश करनी चाहिए। रिजवी ने कहा, हर कहानी के पीछे वह दर्द होता है जो दिखाई नहीं देता। इफ्तिखार को 15 महीने की जेल की सजा सुनाई गई। उन्होंने धमकी देने और नस्लीय उरीीडन के आरोप स्वीकार किए, लेकिन पुरुष फ्लाइट अटेंडेंट के साथ शारीरिक संघर्ष के आरोप से इनकार किया। वर्जिन अटलांटिक की फ्लाइट अटेंडेंट एंजी वाल्श ने बताया कि इस घटना ने उन्हें मानसिक रूप से तोड़ दिया था। इसके कारण उन्हें 14 महीने तक काम से छुट्टी लेनी पड़ी। उन्होंने कहा कि वह 37 वर्षों तक वर्जिन अटलांटिक के साथ काम करती रहीं और कई चुनौतियों का सामना किया।

ईरान बिना जांच किए अफगान शरणार्थियों को निकाल रहा

तेहरान, एजेंसी।

ईरान अफगान शरणार्थियों को उनके कानूनी दर्जे की जांच किए बिना देश से निकाल रहा है। यह आरोप ईरान के सोशल वर्कर्स ने स्थानीय प्रशासन पर लगाया है। इससे कई मामलों में गलत प्रहाचान, परिवार बिछड़ने और डिपोर्टेशन के दौरान दुर्व्यवहार की घटनाएं सामने आई हैं। तेहरान के गवर्नर मोहम्मद सादिक मोतमेदियान ने बताया कि पिछले 100 दिनों में 10 लाख से ज्यादा अफगानों को निकाला गया है। इनमें से 4 लाख सिर्फ तेहरान प्रांत से हैं।

ईरान के सोशल वर्कर्स एसोसिएशन के प्रमुख हसन मूसेवी चेलिक ने बताया, हाल के दिनों में अफगान शरणार्थियों को निकालते वक्त अधिकारियों ने कानूनी और गैरकानूनी प्रवासियों में फर्क नहीं किया। ईरान ने मार्च 2025 में ऐलान किया था कि अवैध रूप से रह रहे अफगान प्रवासी 6 जुलाई तक देखा छोड़ दें, नहीं तो उन्हें जबरन निकला जाएगा। ईरानी अधिकारियों ने दावा किया कि अफगानी इजराइल और अमेरिका के लिए जासूसी, आतंकी हमले और ड्रोन बनाने में शामिल हैं।

न्यूयॉर्क टाइम्स को लोगों ने बताया कि उनके पास न तो पर्याप्त सामान है और न ही भविष्य की कोई उम्मीद। 42 साल तक ईरान में मजदूरी करने वाले मोहम्मद अब्दुदजादा ने कहा, मैंने 42 साल तक ईरान में मेहनत की, मेरे घुटने टूट गए और अब मुझे क्या मिला। ईरान से निर्वासित हुए एक अफगान शरणार्थी बशीर ने मीडिया से बात करते हुए बताया कि अधिकारियों ने उससे 17 हजार रुपए मांगे। फिर

फलस्तीनी समूह पर प्रतिबंध से जुड़े नए कानून के खिलाफ प्रदर्शन, 200 लोग गिरफ्तार

ब्रिटेन, एजेंसी।

शनिवार को संसद भवन के बाहर 500 से अधिक प्रदर्शनकारी जमा हो गए, और कई प्रदर्शनकारियों ने पुलिस को उन्हें गिरफ्तार करने की चुनौती दी, जिसके बाद पुलिस ने कार्रवाई की।

ब्रिटेन में फलस्तीन समर्थक समूह पर लगाए गए प्रतिबंध पर पुनर्विचार के लिए सरकार पर दबाव बनाने के वास्ते जानबूझकर कानून का उल्लंघन करने के आरोप में शनिवार को 200 से अधिक लोगों को गिरफ्तार किया गया।

संसद ने जुलाई की शुरुआत में ‘पैलेस्टाइन एक्शन’ नामक समूह पर प्रतिबंध लगाने के लिए एक कानून पारित किया था। यह प्रतिबंध इसलिए लगाया गया था क्योंकि समूह के कार्यकर्ताओं ने कथित

यूएस सिनेटर ने ट्रंप को ही दिया झटका, अब मोदी रुकवाएंगे रूस-यूक्रेन युद्ध

वाशिंगटन, एजेंसी।

पुतिन और ट्रंप की कमर तोड़ने के लिए ट्रंप ने तमाम कोशिशें कर ली कि किसी तरह पुतिन झुक जाएं और रूस व यूक्रेन की जंग रूक जाए। लेकिन ट्रंप अपनी कोशिशों में हर बार फेल हुए। न पुतिन उनकी बात मान रहे हैं और न ही ये जंग थम रही है। अब ऐसे में अमेरिकी नेता ने ट्रंप के सपनों पर पानी फेर दिया। ट्रंप जो कोशिश कर रहे थे उसे साइडलाइन करते हुए भारत पर भरोसा दे दिया। अमेरिकी सीनेटर का बड़ा बयान सामने आया है। बयान में उन्होंने ट्रंप के सपनों को चकनाचूर कर दिया है। ट्रंप जिस तरीके से महान बनने की कोशिश कर रहे थे। उस महानता पर पानी फेर दिया है। उन्होंने सीधे सीधे खुला कह दिया है कि प्रधानमंत्री मोदी और भारत ही अब रूस यूक्रेन का युद्ध समाप्त कर सकते हैं। इसके लिए बकायदा उन्हें कदम बढ़ाना चाहिए। हो सकता हैअमेरिका और भारत के रिश्ते युद्ध की



वजह से खराब हो रहे हैं, वो न हो पाए। अमेरिकी सीनेटर लिंडसे ग्राहम ने भारत से आग्रह किया है कि वह यूक्रेन युद्ध को समाप्त करने में राष्ट्रपति डोनाल्ड ट्रम्प की मदद के लिए अपने प्रभाव का इस्तेमाल करें। यह बात प्रधानमंत्री नरेंद्र मोदी द्वारा रूसी राष्ट्रपति व्लादिमीर पुतिन से बातचीत के कुछ ही घंटों बाद कही गई है। ग्राहम ने कहा कि यह वाशिंगटन और दिल्ली के बीच संबंधों को बेहतर बनाने में महत्वपूर्ण होगा। ग्राहम ने सोशल मीडिया पोस्ट में

कहा कि जैसा कि मैं भारत में अपने दोस्तों से कहता रहा हूँ, भारत-अमेरिका संबंधों को बेहतर बनाने के लिए सबसे महत्वपूर्ण काम जो वे कर सकते हैं, वह है राष्ट्रपति ट्रम्प को यूक्रेन में इस रकवात को समाप्त करने में मदद करना। ग्राहम ने कहा कि भारत रूस से सस्ते तेल का दूसरा सबसे बड़ा खरीदार है, जो पुतिन की युद्ध मशीन को ईंधन देता है। ग्राहम ने आगे कहा कि मुझे उम्मीद है कि प्रधानमंत्री मोदी ने पुतिन के साथ हालिया फ़ोन कॉल

कश्मीर पर ट्रंप के हस्तक्षेप की प्लानिंग कर रहे मुल्ला मुनीरथ

इस्लामाबाद, एजेंसी। पाकिस्तान के विदेश मंत्रालय ने कहा है कि कश्मीर विवाद दक्षिण एशिया में शांति और सुरक्षा के लिए एक महत्वपूर्ण मुद्दा है और इसे सुलझाने के लिए किसी भी देश की सहयता का हम स्वागत करते हैं। इन बयानों से पाकिस्तान ट्रंप की शांति दूत वाली भावना को भड़का रहा है। नोबेल वाली इच्छाओं को भड़काकर पाकिस्तान अमेरिका को कश्मीर विवाद में घसीटना चाहता है। पाकिस्तान नोबेल शांति पुरस्कार के लिए ट्रंप के नाम का समर्थन कर चुका है। शातिर मुनीर जानता है कि नोबेल शांति पुरस्कार और सीजफायर की जिद ट्रंप की कमजोरी है। ट्रंप ने अब अर्नेमिया और अजरबैजान के बीच शांति समझौता कर लिया। दोनों देशों ने 37 साल पुरानी जंग को खत्म करने का फैसला किया। इस शांति समझौते में पाकिस्तान अपने लिए अवसर देख रहा है। हमेशा की तरह पाकिस्तान कश्मीर को एक बार फिर मुद्दा बनाने की साजिश रच रहा है।

इसाइल की सेना बड़े हमलों का जवाब देने के लिए हो रही तैयार, अचानक शुरू किया डॉन अभ्यास

तेल अवीव, एजेंसी।

हमास और हिजबुल्ला को जवाब दे रही इस्राइल की सेना अब बड़े हमलों का जवाब देने के लिए तैयार हो रही है। इस्राइल रक्षा बलों ने रविवार को अपने मुख्यालय और मुख्य कमांड केंद्रों की तैयारी का परीक्षण करने के लिए अचानक डॉन अभ्यास शुरू किया। इस अभियान की कमान चीफ ऑफ स्टाफ मेजर जनरल इयाल जमीर कर कर रहे है।

इस्राइली मीडिया के मुताबिक अभ्यास का उद्देश्य बड़े पैमाने पर हमलों का त्वरित और प्रभावी ढंग से जवाब देने की आईडीएफ की क्षमता का मूल्यांकन करना है। सेना ने बताया कि इस अभ्यास में सभी संभावित युद्ध के मैदानों में आश्चर्यजनक परिदृश्य और बहु-दृश्य कार्यक्रम शामिल हैं। आईडीएफ नियंत्रक ब्रिगेडियर जनरल (सेवा निवृत्त) ओफर सारिम और उनकी टीम इस अभ्यास की देखरेख कर रही है। यह टीम गुणवत्ता और क्षमता दोनों के संदर्भ में आईडीएफ की प्रतिक्रिया समय का निरीक्षण और मूल्यांकन कर रही है। कमांड, शाखाओं और इकाइयों में ऑडिट गतिविधियों की एक श्रृंखला जारी रखेगा और शुरू करेगा। यह अभ्यास कई मोर्चों पर आईडीएफ के चल रहे अभियानों के बीच हो रहा है। सबसे हालिया हमला शनिवार रात हुआ, जब आईडीएफ ने दक्षिणी लेबनान के अयनाटा इलाके में एक हिजबुल्ला लड़ाके को निशाना बनाया। सेना ने कहा कि वह व्यक्ति इस्राइल की सेना के बारे में खुफिया जानकारी इकठ्ठा कर रहा था। इससे पहले इस्राइल के प्रधानमंत्री बेंजामिन नेतन्याहू ने मंगलवार को सुरक्षा अधिकारियों के साथ बैठक की। इसमें आईडीएफ चीफ ऑफ स्टाफ ने गाजा में अभियान को आगे बढ़ाने के विकल्प प्रस्तुत किए। सेना ने एक्स पर लिखा कि बैठक तीन घंटे से ज्यादा समय तक चली और इसमें आईडीएफ चीफ ऑफ स्टाफ ने कार्रवाई के विभिन्न विकल्पों पर एक प्रस्तुति भी दी।



मजदूरी तक छीन ली गई। बैंकों, स्कूलों, अस्पतालों और दुकानों ने भी अफगानों को सेवा देने से मना कर दिया है। एब्राहिम कादेरी ने मीडिया को बताया कि वो तेहरान में एक कार्डबोर्ड फैक्ट्री में काम करते थे, वहां कुछ लोगों ने उन्हें गंदा अफगान कहकर पीटा और चाकू से घायल कर दिया। उनकी मां गुल दास्ता फजिली ने कहा कि चार अस्पतालों ने उनके बेटे का इलाज करने से इनकार कर दिया, क्योंकि वह अफगान था। 35 साल की फराह, जो तेहरान में कंप्यूटर इंजीनियर हैं, ने बताया कि पड़ोस के युवकों ने उन पर और उनके 4 साल के बेटे पर हमला किया। बिना मां-बाप के नाबालिगों को निकाल रहा ईरान ईरान से निकाले गए लोगों में सैकड़ों नाबालिग बच्चे हैं, जिनमें कई अनाथ और अकेले हैं। ह के अनुसार, हर हफ्ते सैकड़ों बच्चों को बिना अभिभावकों के सीमा पर पाया जा रहा है। अफगानिस्तान के पश्चिमी सीमा पर इस्लाम कला नामक स्थान में एक भीड़भाड़ वाला प्रोसेसिंग सेंटर है, जहां निकाले गए लोगों को रखा जा रहा है।

इन शरणार्थियों की वापसी से अफगानिस्तान की पहले से खराब अर्थव्यवस्था और बिगड़ रही है। ईरान में रहने वाले अफगान अपने परिवारों को पैसा भेजते थे, जो अब बंद हो गया है। अफगानिस्तान की 4.1 करोड़ आबादी में से आधी से ज्यादा पहले ही मानवीय सहायता पर निर्भर है। बेरोजगारी, आवास और स्वास्थ्य सेवाओं की कमी ने हालात को और गंभीर बना दिया है। इस्लाम कला में हर दिन 20,000 से 25,000 लोग सीमा पार कर रहे हैं।

आईएसएस में पांच महीने बिताने के बाद चार अंतरिक्ष यात्री धरती पर लौटें

वाशिंगटन, एजेंसी।

स्टारलाइनर के फंसे हुए परीक्षण पायलटों की मदद करने के लिए लगभग पांच महीने पहले अंतरराष्ट्रीय अंतरिक्ष केंद्र पहुंचे चार अंतरिक्ष यात्री शनिवार को पृथ्वी पर लौट आए। उनका स्पेसएक्स केप्सूल, चक्कर लगा रही प्रयोगशाला से प्रस्थान करने के एक दिन बाद, दक्षिणी कैलिफोर्निया तट से प्रशांत महासागर में पैराशूट से उतरा।

स्पेसएक्स मिशन कंट्रोल ने रेडियो पर प्रसारित किया, “घर में आपका स्वागत है।” नासा की एनी मैकक्लेन और निकोल एर्सर्स, जापान के ताकुया ओगिशि और रूस के किरिल पेकोवो धरती पर उतरे। इन्हें मार्च में स्टारलाइनर के असफल प्रदर्शन के लिए नियुक्त किए गए दो नासा अंतरिक्ष यात्रियों की जगह लेने के लिए भेजा गया था।

स्टारलाइनर में खराबी के कारण बुच



विल्मोर और सुनीता विलियम्स एक हफ्ते के बजाय नौ महीने से ज्यादा समय तक अंतरिक्ष केंद्र पर फंसे रहे। नासा ने बोइंग के नए क्रू कैप्सूल को खाली वापस लौटने का आदेश दिया और दोनों को स्पेसएक्स में स्थानांतरित

कर दिया।

यह स्पेसएक्स का अंतरिक्ष यात्रियों को लेकर प्रशांत क्षेत्र में उतरने का तीसरा मिशन था जबकि अमेरिकी अंतरिक्ष एजेंसी नासा के किसी चालक दल के लिए 50 वर्षों में यह पहला अभियान था।

एलन मस्क की कंपनी ने इस साल की शुरुआत में अंतरिक्ष यात्रियों को फ्लोरिडा से सटे अटलांटिक महासागर में अंतरिक्ष यात्रियों को उतराने के बजाय कैलिफ़ोर्निया के तट पर प्रशांत महासागर में उतारने की शुरुआत की

थी ताकि आबादी वाले इलाकों में मलबा गिरने का खतरा कम हो सके। नासा के अंतरिक्ष यात्री आखिरी बार 1975 के अपोलो-सोयुज मिशन के दौरान प्रशांत महासागर में उतरे थे।

खालिस्तान से जुड़े बोर्ड लगाना नियमों के खिलाफ नहीं, चैरिटी आयोग ने ब्रिटेन के गुरुद्वारों को दी अनुमति

ब्रिटेन, एजेंसी।

2019 में दक्षिण-पूर्वी इंग्लैंड के बर्कशायर काउंटी स्थित स्लो स्थित गुरुद्वारा श्री गुरु सिंह सभा का दौरा करने वाली एक भारतीय पत्रकार को परिसर के अंदर एक बड़ा खालिस्तान बोर्ड मिला। उन्होंने चैरिटी कमीशन में शिकायत दर्ज कराई, जो ब्रिटेन में चैरिटी संस्थाओं का नियमन करता है। यूनाइटेड किंगडम (यूके) के एक गुरुद्वारे को खालिस्तान शब्द वाले बोर्ड लगाने की अनुमति मिल गई है। यूके के चैरिटी क्षेत्र की निगरानी संस्था ने फैसला सुनाया है कि स्लो स्थित गुरुद्वारा श्री गुरु सिंह सभा की जॉर्ज में पाया गया है कि खालिस्तान बोर्ड देश में संचालित चैरिटी संस्थाओं के लिए राजनीतिक दिशानिर्देशों का उल्लंघन नहीं करते हैं। यह मामला 2019 में तब उठा

जब एक भारतीय पत्रकार को पूजा स्थल परिसर में एक खालिस्तान बोर्ड दिखाई दिया। हालाँकि, गुरुद्वारे की समिति ने कथित तौर पर इन पट्टिकाओं के इस्तेमाल को राजनीतिक के बजाय धार्मिक बताते हुए इसका बचाव किया। 2019 में दक्षिण-पूर्वी इंग्लैंड के बर्कशायर काउंटी स्थित स्लो स्थित गुरुद्वारा श्री गुरु सिंह सभा का दौरा करने वाली एक भारतीय पत्रकार को परिसर के अंदर एक बड़ा खालिस्तान बोर्ड मिला। उन्होंने चैरिटी कमीशन में शिकायत दर्ज कराई, जो ब्रिटेन में चैरिटी संस्थाओं का नियमन करता है। ब्रिटेन में गुरुद्वारों को चैरिटी के रूप में पंजीकृत किया जाता है क्योंकि वे जनहित के लिए होते हैं। ब्रिटिश चैरिटी कमीशन के दिशानिर्देश किसी राजनीतिक दल या



राज्य का समर्थन करने की अनुमति नहीं देते हैं। गुरुद्वारे में खालिस्तान के बैनर या पट्टिकाएँ प्रदर्शित करने का जटिल और संवेदनशील मामला

स्वतंत्र निगरानी संस्था के समक्ष समीक्षा के लिए उठाया गया था। पिछले दिसंबर में कमीशन ने गुरुद्वारे के ट्रस्टियों को 10 मार्च, 2025

तक पट्टिकाएँ हटाने का निर्देश दिया था। हालाँकि, टाइम्स ऑफ इंडिया (ज़हदू) की रिपोर्ट के अनुसार, उन्हें कभी नहीं हटाया गया। इस मुद्दे को

उठाए जाने के पाँच साल बाद, ब्रिटेन के आयोग ने फैसला किया है कि बोर्ड बने रह सकते हैं। आयोग ने कहा कि खालिस्तान शब्द का एक महत्वपूर्ण धार्मिक अर्थ है, जबकि कुछ लोगों के लिए यह एक राजनीतिक शब्द है। समिति ने निष्कर्ष निकाला कि यह चैरिटी अपने धार्मिक उद्देश्यों के अनुरूप काम कर रही थी, क्योंकि खालिस्तान बोर्ड किसी राजनीतिक राज्य की मांग करने वाली सामग्री का प्रचार नहीं करते थे। चैरिटी आयोग के प्रवक्ता ने कहा कि गुरुद्वारा श्री गुरु सिंह सभा, स्लो के बारे में हमारे समझ कई प्रशासनिक चिंताएँ उठाई गईं, जिसके बाद हमने इनका आगे मूल्यांकन करने और ट्रस्टियों के साथ बातचीत करने के लिए एक नियामक अनुपालन मामला खोला।



संपादकीय

पहाड़ों को मैदान बनाने की सजा भुगत रहा उत्तरकाशी

उत्तराखंड में उत्तरकाशी जिले के धराली गांव में बादल फटने से आई बाढ़ का दृश्य रॉपट खड़े कर देने वाला था। पानी और मलबे का बहाव इतना तेज था कि बड़ी-बड़ी इमारतें पलक झपकते ही तिनकों की तरह बिखर गईं। कई लोगों को अपनी जान बचाने का मौका ही नहीं मिल पाया। गांव का करीब आधा हिस्सा मलबे के नीचे दब गया है। पचास से ज्यादा लोग अभी लापता हैं, जिनमें ग्याह सैन्य कर्मी भी शामिल हैं। इस हादसे में जानमाल का कितना नुकसान हुआ, इसका आकलन तो बचाव एवं राहत अभियान पूरा होने के बाद ही हो पाएगा, लेकिन इस भयावह तस्वीर ने फिर इस बात का अहसास कराया है कि हमने पुराने हादसों से कोई सबक नहीं लिया। इस घटना ने वर्ष 2013 में केदारनाथ में आई बाढ़ की त्रासदी की याद दिला दी है, जिसमें बड़ी संख्या में लोगों की जान गई थी। तब पहाड़ी प्रदेशों में नदियों के किनारे और संवेदनशील क्षेत्रों में मानव बसावट तथा अंधाधुंध निर्माण कार्य को लेकर सवाल उठे थे, जो आज भी कायम हैं। बरसात के समय पहाड़ी इलाकों में बादल फटने की घटनाएं पहले भी होती रही हैं, लेकिन पिछले एक दशक में इस तरह के हादसों में तेजी आई है। खासकर उत्तराखंड और हिमाचल प्रदेश में ऐसी घटनाएं बढ़ी हैं। मौसम विज्ञानियों का मानना है कि इसका एक कारण इन दोनों राज्यों में क्षेत्रीय जलचक्र में हो रहा बदलाव है। बरसात में सामान्य से कम या ज्यादा बारिश होना तो आम है, लेकिन एक साथ तेज बारिश या बादल फटने का क्रम बढ़ रहा है। विज्ञानियों का कहना है कि पहाड़ी राज्यों में जलवायु परिवर्तन तेजी हो रहा है और जंगलों की कटाई तथा अवैज्ञानिक तरीके से बड़े पैमाने पर निर्माण कार्य अक्सर प्रमुख कारण हैं। यह सही है कि पहाड़ी इलाकों में स्थानीय लोगों को सड़क, पक्के घर और अन्य सुविधाएं मुहैया कराना जरूरी है, लेकिन विकास के इस क्रम में पर्यावरण संरक्षण का ध्यान रखना भी बहुत आवश्यक है। पर्यावरण असंतुलन बाढ़ और सूखे जैसी प्राकृतिक आपदाओं को जन्म देता है। पहाड़ी राज्यों में पर्यटन राजस्व और लोगों की आजीविका का बड़ा साधन है। पिछले कुछ वर्षों से उत्तराखंड और हिमाचल में पर्यटन के नए-नए स्थल विकसित हो रहे हैं। इन स्थलों पर सड़कों और ढांचागत निर्माण पर ज्यादा जोर है। बाढ़ग्रस्त धराली गांव भी इनमें से एक है। यह खीरगंगा नदी के किनारे बसा है और गंगोत्री धाम से करीब बीस किलोमीटर पहले पड़ता है तथा श्रद्धालुओं की यात्रा का प्रमुख पड़ाव है। पर्यटन की वजह से यहां नदी के किनारे बड़ी-बड़ी इमारतें खड़ी कर दी गईं, जिनमें से कई बाढ़ में ध्वस्त हो गईं।

उत्तरकाशी के धराली गांव में आई प्राकृतिक आपदा से धधकते सवाल?

उत्तरकाशी जैसे उत्तराखंड के जनपदों में ब्रेक के बाद प्राकृतिक आपदा आती रहती है। इसलिए यहाँ पर निरंतर/लगातार आफत आते रहने से शोधकर्ताओं को और भी अधिक ध्यान देने की जरूरत है। ऐसा इसलिए कि हाल के बरसों में उत्तराखंड इस तरह की प्राकृतिक आपदाओं के केंद्र में रहा है।

(कमलेश पांडे)

भारत वर्ष में विज्ञान और अध्यात्म का अद्भुत संगम देखने को मिलता है। बावजूद इसके ब्रेक के बाद यहां आने वाली प्राकृतिक आपदाओं के बारे में सटीक अनुमान लगा पाना अब भी एक बड़ी चुनौती बनी हुई है। एआई के अप्रत्याशित विकास के बावजूद शोधकर्ताओं की उदासीनता और लापरवाही से विषयगत सफलता अभी तक हासिल नहीं की जा सकी है। इसलिए सरकार, निजी उद्यमियों और शोधार्थियों को इस ओर ज्यादा ध्यान देने की जरूरत है। खासकर मौसम विज्ञान और पर्यावरण ज्योतिष के अनुसंधान कर्ताओं को इस ओर ज्यादा फोकस करने की जरूरत है। इससे समय रहते ही हमें सटीक भविष्यवाणी करने में मदद मिलेगी और ऐसी आपदाओं के बाद होने वाली भारी धन-जन की हानि भी रोकने में मदद मिलेगी। और यदि ऐसा संभव हुआ तो यह भारत के लिए बहुत बड़ी उपलब्धि भी होगी।

बताते चलें कि उत्तराखंड राज्य के उत्तरकाशी जनपद के धराली गांव में आई अकस्मात बादल फटने जैसी आपदा प्रकृति और आये दिन बिगड़ते

पारिस्थितिकी संतुलन की एक और गंभीर चेतावनी है। चूंकि पर्वतीय प्रदेशों में ऐसी चेतावनियों की एक लंबी श्रृंखला है, जो हमें चीख चीख कर यह बताती है कि पर्यावरण और विकास के बीच संतुलन साधने की कितनी जरूरत है? खासकर, देश के पहाड़ी राज्यों, यथा उत्तराखंड, हिमाचल प्रदेश, जम्मू-कश्मीर, सिक्किम, अरुणाचल प्रदेश आदि पर्वतीय प्रदेशों को लेकर ऐसी नीति बननी चाहिए, जिससे पहाड़ और इंसानों के बीच चिरस्थायी संतुलन बना रहे। इसलिए यह सवाल उठता है कि आखिरकार कुदरत की चेतावनी को हमलोग कब समझेंगे? और सिर्फ समझेंगे ही नहीं, बल्कि उनके अनुरूप ही अपना अग्रगामी व्यवहार भी बदलेंगे।

यह ठीक है कि तकनीकी क्रांति और सूचना क्रांति से विकास में अप्रत्याशित गति आई है, लेकिन विकास के भौगोलिक मानदंडों की उपेक्षा की जो सार्वजनिक और व्यक्तिगत कीमत सम्बन्धित लोगों को चुकानी पड़ रही है, वह नीतिगत व प्रशासनिक लापरवाही नहीं तो क्या है? यथ प्रश्न बन चुका है। जानकारों का कहना है कि उत्तरकाशी के धराली गांव में खीरगंगा नदी के ऊपरी क्षेत्र में जो बादल फटा, उससे आये प्लेश फ्लड ने रास्ते में आने वाली हर

चीज को अपनी चपेट में ले लिया। इससे प्रभावित इलाके से आ रहे विंडियो दिल दहलाने वाले हैं। चूंकि अभी चारधाम यात्रा का सीजन चल रहा है और यह गांव गंगोत्री वाले रास्ते पर ही पड़ता है, जो श्रद्धालुओं के रुकने का एक अहम पड़ाव भी है। ऐसे में जानमाल की बड़े पैमाने पर हानि होने की आशंका से इनकार नहीं किया जा सकता है।

चूंकि उत्तरकाशी जैसे उत्तराखंड के जनपदों में ब्रेक के बाद प्राकृतिक आपदा आती रहती है। इसलिए यहाँ पर निरंतर/लगातार आफत आते रहने से शोधकर्ताओं को और भी अधिक ध्यान देने की जरूरत है। ऐसा इसलिए कि हाल के बरसों में उत्तराखंड इस तरह की प्राकृतिक आपदाओं के केंद्र में रहा है। आंकड़े बताते हैं कि वर्ष 2021 में चमोली जनपद में, नंदा देवी राष्ट्रीय उद्यान के पास एक ग्लेशियर टूटकर गिर गया था। इसकी वजह से धौलीगंगा नदी में अचानक बाढ़ आ गई और तपोवन विष्णुगढ़ पर्वतबिजली परियोजना में काम करने वाले कई श्रमिकों को जान गंवानी पड़ी। इसी तरह, साल 2023 की शुरुआत में एक और धार्मिक पर्यटन स्थल जोशीमठ में भूस्खलन ने एक बड़ी आबादी को विस्थापित कर दिया। वहीं, साल 2013 में केदार घाटी में मची भयानक तबाही

से लेकर अभी तक, छोटी-बड़ी ऐसी कई प्राकृतिक आपदाएं आ चुकी हैं। इसलिए पुनः सुलगता हुआ सवाल यहां आकर ही उठर जाती है कि आखिर में पहाड़ से छेड़छाड़ कब रुकेगी? क्योंकि आरोप है कि उत्तराखंड में चल रहे बेशुमार पावर प्रॉजेक्ट्स ने पहाड़ों की खोखला कर दिया है। वहीं, इस दौरान क्षेत्र में बढ़ती आबादी, लाखों पर्यटकों के बोझ, अनियंत्रित निर्माण और घटती हरियाली को मिला दीजिए तो स्थिति विस्फोटक बन जाती है। इसलिए पर्यावरण प्रेमी पहाड़ अनुकूल विकास करने की मांग हमेशा उठाते रहते हैं। इस बात में कोई दो राय नहीं कि बादल फटना एक प्राकृतिक घटना है, जिस पर इंसानों का कोई जोर नहीं। लेकिन, यह भी एक उद्देगित करने वाला तथ्य है कि जब पानी के निकलने के रास्तों, नालों-गदरों के मुहानों पर कंक्रिट के बड़े-बड़े स्ट्रक्चर खड़े हो चुके हैं, तो फिर उन तमाम जगहों पर, जिन रास्तों से पानी को बहना था, आखिर वह कैसे निकलेगा। क्योंकि उन रास्तों तो प्रकृति प्रेमी इंसान बस चुका है। स्पष्ट है कि यह जानबूझकर आफत बलूनें जैसा है। इसी के चक्र में भारी धन-जन की हानि झेलनी पड़ती है और आपदा आने के बाद प्रशासन का जो सिर दर्द बढ़ता है, वह अलग बात है।



इन और ऐसे जरूरी मुद्दों पर चर्चा का माहौल बनाने की बजाय सरकार को घेरने की मानसिकता से ग्रस्त है। संसद की प्रासंगिकता तभी है जब उसमें देश की सच्चाइयों की प्रतिध्वनि हो और विपक्ष इसमें सकारात्मक भूमिका निभाये। गतिरोध के कारण दर्जनों विधेयक लंबित हैं, डेटा प्रोटेक्शन बिल, महिला आरक्षण बिल, वन नेशन वन इलेक्शन पर चर्चा, कृषि कानूनों में संशोधन, आदि। ये सब विधेयक केवल कानून नहीं हैं, बल्कि करोड़ों भारतीयों के जीवन से जुड़े ज्वलंत प्रश्न हैं। लेकिन दुर्भाग्यवश, विपक्ष सार्थक बहस से भाग रहा है या बहस में अड़ंगा डाल रहा है। सत्ता पक्ष भी कोई बीच का रास्ता निकालता हुआ दिखाई नहीं दे रहा है। दोनों की यह रस्साकशी देश के लोकतांत्रिक स्वास्थ्य को कमजोर कर रही है। कोई भी पक्ष झुकने को तैयार नहीं दिख रहा। लेकिन, इसका असर संसद के कामकाज पर पड़ रहा है। दोनों सदनों का कीमती वक्त हंगामे में जाया हो रहा है और यह कोई पहली बार नहीं हो रहा है। पिछले वर्षों में इस तरह की गतिविधियां आम हो गई हैं।

विपक्ष चाहता है कि सरकार एसआईआर पर चर्चा कराए। लेकिन, सरकार नियमों का हवाला देकर कह

रही है कि चुनाव आयोग स्वायत्त संस्था है और मामला सुप्रीम कोर्ट में लंबित है, इसलिए चर्चा नहीं हो सकती। जवाब में, राज्यसभा में विपक्ष के नेता मल्लिकार्जुन खरेगे ने भी 2023 की एक रूलिंग निकाल कर उपसभापति को पत्र लिख दिया है। दोनों पक्ष नियमों के सवाल पर अड़े हैं, लेकिन यह नहीं भूलना चाहिए कि ये नियम सदन की कार्यवाही को सुचारू रूप से चलाने के लिए बनाए गए हैं, न कि कामकाज ठप करने के लिए। मानसून सत्र शुरू होने के पहले ही अंदाजा था कि एसआईआर पर हंगामा होगा। इसके पीछे विपक्ष की अपनी आशंकाएं हैं। शुरुआत से ही यह प्रक्रिया विवादों में रही है। आधार और वोटर कार्ड को मान्य डॉक्युमेंट्स में शामिल न करने से लेकर बड़ी संख्या में लोगों को वोटर लिस्ट से बाहर निकालने तक, इसमें कई पेच फंसे हैं। चुनाव आयोग ने संशोधित वोटर लिस्ट का ड्राफ्ट जारी कर दिया है और इसमें 65 लाख नाम हटाए गए हैं। सुप्रीम कोर्ट ने इन लोगों की पूरी जानकारी मांगी है।

संसदीय कार्य मंत्री किरेन रिजिजू ने पिछले दिनों कहा था कि अगर विपक्षी दलों का हंगामा जारी रहता है, तो देशहित में सरकार के सामने विधेयक पारित

कराने की मजबूरी होगी। लेकिन, लोकतंत्र के लिए यही बेहतर होगा कि दोनों पक्ष सदन का इस्तेमाल रचनात्मक बहस के लिए करें। आम नागरिक संसद से समाधान की उम्मीद करता है, न कि शोरशराबा। जब लाखों युवा रोजगार की बात जोह रहे हैं, किसान कर्ज में डूब रहे हैं, और आमजन महंगाई से त्रस्त है, तब संसद में ठहके नहीं, तकलीफों की चर्चा जरूरी है। यह सवाल अब बार-बार उठ रहा है कि क्या संसद केवल दिखावटी बन गई है? अगर सरकार विपक्ष को केवल बाधा मानकर चलती है और विपक्ष केवल विरोध के लिए विरोध करता है, तो लोकतंत्र की आत्मा मरती है। जैसाकि पूर्व प्रधानमंत्री अटल बिहारी वाजपेयी ने कहा था, संसद को ठप्प करना आसान है, लेकिन संसद को चलाकर देश की उम्मीदों को साधना ही असली लोकतंत्र है। चुनाव आयोग एसआईआर की जरूरत को बता चुका है और शीघ्र अदालत ने भी उसे माना है। यह जरूरी भी है, क्योंकि भ्रष्ट वोटरों से चुनी जाने वाली सरकारें भी भ्रष्ट ही होती हैं। इसलिये चुनाव की इस विसंगति की सफाई होना जरूरी है, इस पर चर्चा की मांग को लेकर सत्ता पक्ष-विपक्ष के बीच गतिरोध बना हुआ है तो बातचीत से इसका हल निकालना होगा ताकि संसद का कामकाज सुचारुरूप से चल सके। लोकतंत्र में सदन चलाने की जिम्मेदारी सरकार की होती है। लेकिन इसमें विपक्ष का सहयोग भी अपेक्षित होता है, दोनों को अपना यह दायित्व समझना चाहिए।

संसद का हर सत्र, हर मिनट करदाताओं की गाढ़ी कमाई से चलता है। हर व्यवधान लाखों रुपये के बिबादी है। यह नैतिक रूप से भी चिंताजनक है कि जनप्रतिनिधि बहस से अधिक हंगामे में समय गंवा रहे हैं। समाधान यही है कि सत्ता पक्ष विपक्ष की बात सुने, संसद को प्राथमिकता दे। विपक्ष भी रचनात्मक विरोध करे, अनावश्यक बहिष्कार से बचे। लोकतंत्र बहस से ही मजबूत होता है, बहिष्कार से नहीं। वोटर लिस्ट रिवीजन पर चर्चा होनी चाहिए।

सुडोकु पहेली						क्रमॉंक- 5819					
	9	6		4			3				
	5	7	8	2							
1			9				5				
		9		1				8			
5									2		
4				9		6					
	4			3						1	
				7	9	2	6				
2				5		9	8				

नियम : प्रत्येक पंक्ति में 1 से 9 तक अंक भरे जाने आवश्यक हैं, इनका क्रमवार होना आवश्यक नहीं है। आड़ी व खड़ी पंक्ति में एवं 3x3 के वर्ग में अंक की पुनरावृत्ति न हो, पहले से मौजूद अंकों को आप हटा नहीं सकते।

सुडोकु पहेली क्र. 5818											
2	3	5	6	4	7	9	8	1			
1	8	9	5	3	2	4	7	6			
7	4	6	8	9	1	2	5	3			
4	5	1	9	7	8	3	6	2			
3	6	8	1	2	5	7	9	4			
9	7	2	3	6	4	5	1	8			
6	9	7	4	1	3	8	2	5			
8	1	3	2	5	9	6	4	7			
5	2	4	7	8	6	1	3	9			

वर्ग पहेली 5819											
1	2		3		4		5				
6			7	8			9				
		10					11				
12	13					14					
15			16	17			18				
			19			20					
21	22	23				24					
25						26					

संकेत: बाएं से दाएं

- आजaid हिंदू पौजन्य को स्थापना यहां की गई थी (4)
- ये बात उत्तरी की, उत्तु, येगुना (2)
- विश्व संस्था का नाम (5)
- संदेश, रुक, खतरा, भय (3)
- भय को अंशों में यह कहते हैं (2)
- खेच्छा से दिना जाने वाला धर्म (2)
- गैहू की तरह एक प्रसिद्ध अन्न जिससे मंदिर निर्माण भी होता है (1)
- आवन, शब्द, शेरुलु (2)
- कृतवता, धनवत्, शुक्ति (5)
- एक जैसी सूरत या उक्त वाले, एकसुर, समकर (4)
- आसर्ष में गुंथी हुई चीजों का विस्तृत रूप जो एक जातिदार रचना बनती है (2)
- हिंदी साहित्य में एक अलंकार जिसमें एक ही शब्द बार-बार-आकर उसका भिन्न-भिन्न अर्थ देता है (3)
- पृच्छी, घाती (2)
- संकेत: ऊपर से नीचे
- सिद्ध रहने की दिशिवा (5)
- गीत प्रस्तुत करने की क्रिया, कवित (2)
- ये यम्यदेश के प्रथम मुख्यमंत्री थे (7)

4. विलिप्त, विशेष रूप से (2)

- कार्य करने वाला (4)
- पिता का भाई (2)
- वक्, सम्य (2)
- यह प्राणी जो पुरुष जाति का हो (2)
- कुटिल, देगा, लिखा (2)
- शक्तिमान, समर्थ, हिममत (3)
- निर्वाह हेतु दी जाने वाली आर्थिक मदद, गुजर, निर्वाह (3)
- पौष्ट, अन्न (2)
- मेरा या मेरी (2)
- यह राजा जिसके नाम से कोई संबंध चले, धर्म (2)

वर्ग पहेली 5818 का हल											
सि	ड	मी	ना	मी	सि	वा					
घ	ल	व	त	न	म						
प	मो				ये						
सा	हि	र	तु	हि	वा	न	ली				
ल	मा	क	न	क							
र	क	म			र	त					
त	न		फ	र	ज						
	रबी	ड	न	क	म						



आज का राशिफल



मेष

आज दिन शुभ रहने वाला है। कार्यक्षेत्र में कामकाज अच्छा चलेगा और लाभ कमाने के भी कई अवसर प्राप्त हो सकते हैं। दोपहर के समय आपको कोई सकारात्मक समाचार सुनने को मिलेगा, जिससे मन प्रसन्न रहेगा। परिवार के साथ भी समय अच्छा व्यतीत होगा। लेकिन आपको अपनी सेहत पर ध्यान देना होगा। रात में किसी कार्यक्रम में शामिल हो सकते हैं, जिससे सम्मान में बढ़ोतरी भी होगी।



वृष

आज कुछ समस्याओं का सामना करना पड़ सकता है, जिससे मानसिक तनाव भी बढ़ेगा। लेकिन आप अपने मधुर व्यवहार और वाणी से माहौल को सामान्य बनाने में सफलता भी प्राप्त करेंगे। दूसरों की मदद के लिए भी आप हमेशा के प्रकार आगे आना पसंद करेंगे। नौकरी करने वालों पर काम का प्रेशर बढ़ सकता है। पारिवारिक मामले में जीवनसाथी के सेहत पर ध्यान देने की जरूरत पड़ सकती है।



मिथुन

आज पिता और कार्यक्षेत्र में उच्च अधिकारियों के सहयोग से किसी बहुमूल्य वस्तु या संपत्ति को प्राप्त करने की इच्छा पूरी हो सकती है। इसी के चलते पूरे दिन मन भी प्रसन्न रहेगा। कामकाज में आप ज्यादा व्यस्त रहेंगे लेकिन अनावश्यक चीजों पर खर्च करने से बचना होगा। कोई भी वाहन चलाते समय सावधानी बरतें।



तुला

आज भाग्य का पूरा साथ मिलेगा और व्यापार के मामले में अचानक से बड़ी मात्रा में धन की प्राप्ति हो सकती है। इसकी मदद से धन की कमी दूर होगी और आर्थिक स्थिति मजबूत होती जाएगी। व्यवसाय में बनने वाली योजनाओं को भी अब गति मिलेगा और समाज में मान-सम्मान बढ़ेगा। लेकिन कार्यक्षेत्र में आपको जल्दबाजी या भावनाओं में आकर फैसला लेने से बचना होगा।



वृश्चिक

आज आपको शिक्षा या किसी प्रतियोगिता के क्षेत्र में विशेष उपलब्धि प्राप्त हो सकती है। नौकरी करने वालों के लिए आय के नए स्रोत बनेंगे। आपके व्यवहार और बातचीत करने के तरीके से समाज में विशेष सम्मान प्राप्त होगा। कामकाज के सिलसिले में ज्यादा भागदौड़ करने के चलते आपकी सेहत में कुछ उतार-चढ़ाव आ सकता है। आपको जीवनसाथी का भी पूर्ण सहयोग प्राप्त होगा।



धनु

आज अपनी मेहनत और लगन से आपको अच्छा लाभ मिलेगा। रचनात्मक कार्यों में रुचि बढ़ सकती है। लेकिन अगर आपके आसपास विपरीत परिस्थिति उत्पन्न होती है तो ऐसे में अपने क्रोध पर नियंत्रण रखना जरूरी होगा। अन्यथा बात ज्यादा बढ़ सकती है। शाम के समय आपको अचानक से धन लाभ हो सकता है। घर में चल रही परेशानियां भी अब दूर हो सकती हैं।



कर्क

आज खर्चों में वृद्धि हो सकती है और जीवनसाथी को अचानक शरीर से जुड़ी समस्या हो सकती है। इसी के चलते आपका ज्यादा समय भागदौड़ में भी निकल सकता है। किसी भी प्रकार के संपत्ति के ऋय विक्रय के मामले में आपको सावधानी बरतनी होगी। जल्दबाजी में निर्णय लेने से बड़ा नुकसान हो सकता है। हालांकि, शाम के समय तक स्थिति बेहतर होने लगेगी।



कन्या

आज राजनीतिक क्षेत्र में अपने अपेक्षा से भी कई ज्यादा सफलता प्राप्त हो सकती है। प्रतिस्पर्धा के क्षेत्र में सफलता के मार्ग खुलते जाएंगे, जिससे मानसिक तनाव कम होगा और मन प्रसन्न रहेगा। अगर कार्यस्थल पर कोई काम रुका हुआ था तो वह अब पूरा हो सकता है। पाचन से जुड़ी समस्या हो सकती है।



मकर

आज आर्थिक मामलों में दिन अच्छा रहने वाला है। आपको लाभ कमाने के कई अवसर प्राप्त होंगे। इससे धन, सम्मान, यश, कीर्ति में भी वृद्धि होगी। अगर कार्यस्थल पर कोई काम रुका हुआ था तो अब वह पूरा हो सकता है और आपकी मुलाकात अपने प्रियजनों से भी हो सकती है। लेकिन कुछ परिस्थितियों में आपको वाणी पर संयम रखना होगा, अन्यथा विवाद हो सकता है। आपकी मुलाकात किसी प्रिय और महान व्यक्ति से हो सकती है।



मीन

आज व्यापार के मामले में समय अनुकूल रहेगा, जिससे आपको अच्छा लाभ प्राप्त हो सकता है। आर्थिक मामलों में भी दिन अच्छा रहेगा और पहले की अपेक्षा अब आपकी आर्थिक स्थिति मजबूत हो जाएगी। व्यवसाय में परिवर्तन की योजना बना सकते हैं और प्रतियोगी परीक्षा में सफलता प्राप्त करने की संभावना बनी हुई है। लेकिन वाहन चलाते समय आपको सावधानी बरतनी होगी।

न्यूज बाइट्स

फरार वारंटी के घर पुलिस ने चरपा किया इश्तेहार

नवीनगर (औरंगाबाद) (नि.सं.)। न्यायालय के आदेश पर पुलिस ने फरार वारंटी के घर विधिवत इश्तेहार चरपा किया। यह कार्रवाई एनटीपीसी खैरा थाना पुलिस द्वारा की गई। पुलिस सूत्रों के अनुसार संबंधित व्यक्ति लंबे समय से न्यायालय में हाजिर नहीं हो रहा था, जिसके चलते कोर्ट ने इश्तेहार जारी करने का निर्देश दिया था। पुलिस ने बताया कि यदि वारंटी निर्धारित समय में आत्मसमर्पण नहीं करता है, तो अगला कदम उसके विरुद्ध कुर्की-जन्ती की कार्रवाई होगी। इस दौरान पुलिस बल मौके पर मौजूद रहा और पूरे प्रक्रिया को कानूनी प्रावधानों के तहत संपन्न किया गया। इस कार्रवाई से क्षेत्र में चर्चा का माहौल है और पुलिस ने स्पष्ट किया है कि फरार आरोपियों के खिलाफ अभियान लगातार जारी रहेगा।

देव के पातालगंगा में मेडिकल कॉलेज निर्माण की राह साफ, प्रक्रिया अंतिम चरण में

देव (औरंगाबाद) (नि.सं.)। देव प्रखंड के पातालगंगा क्षेत्र में प्रस्तावित मेडिकल कॉलेज निर्माण की प्रक्रिया अब अंतिम चरण में पहुंच चुकी है। वर्षों से चली आ रही इस मांग के पूरा होने की उम्मीद अब और मजबूत हो गई है। हाल ही में देव के पूर्व मुखिया नंदकिशोर मेहता ने बिहार के प्रधान सचिव एस. सिद्धार्थ से मुलाकात कर इस विषय पर विस्तार से चर्चा की। मुलाकात के दौरान पूर्व मुखिया ने पातालगंगा में मेडिकल कॉलेज स्थापित करने की पुर्जो मांग दोहराई। इस पर प्रधान सचिव ने उन्हें आश्वासन करते हुए बताया कि मेडिकल कॉलेज निर्माण की प्रक्रिया लगभग पूरी हो चुकी है। जिला प्रशासन द्वारा पातालगंगा में कॉलेज निर्माण का अंतिम प्रस्ताव सरकार को भेजा जा चुका है। गौरतलब है कि मुख्यमंत्री पहले ही देव के पातालगंगा में मेडिकल कॉलेज की स्थापना की घोषणा कर चुके हैं। सरकारी स्तर पर इसे प्रथम प्राथमिकता के तहत शामिल किया गया है, जिससे यह लगभग तय है कि मेडिकल कॉलेज का निर्माण पातालगंगा में ही होगा। पातालगंगा और आसपास के इलाकों के लोग लंबे समय से इस कॉलेज की मांग करते आ रहे हैं। स्थानीय निवासियों का कहना है कि इस क्षेत्र में चिकित्सा सुविधाओं की भारी कमी है, जिसके कारण मरीजों को दूर-दराज के जिलों में इलाज के लिए जाना पड़ता है। मेडिकल कॉलेज बनने से न केवल स्वास्थ्य सुविधाएं बेहतर होंगी, बल्कि क्षेत्र में रोजगार और विकास के नए अवसर भी खुलेंगे। स्थानीय समाजसेवियों और नेताओं का संघर्ष अब रंग लेने वाला है।

रात्रि में सुरक्षा व्यवस्था चाक-चौबंद

औरंगाबाद (एसटीवी.सं.)। शहर और ग्रामीण क्षेत्रों में कानून-व्यवस्था को सुदृढ़ बनाए रखने के लिए औरंगाबाद पुलिस रातभर सक्रिय रही। रात्रि गश्ती के दौरान वरिय पुलिस पदाधिकारियों ने ओडी पर तैनात पुलिस पदाधिकारियों एवं कर्मियों की उपस्थिति और नेताओं का निरीक्षण किया। निरीक्षण के दौरान पुलिस बल को निर्देश दिया गया कि संदिग्ध गतिविधियों पर तुरंत कार्रवाई की जाए और गश्ती के दौरान हर महत्वपूर्ण स्थान, बाजार, चौक-चौराहे तथा संवेदनशील इलाकों पर विशेष निगरानी रखी जाए।

युवक ने फांसी लगाकर की आत्महत्या

निज संवाददाता | दाउदनगर(औरंगाबाद)

जिले के दाउदनगर थाना क्षेत्र के तरारी गांव में बीती रात एक हृदयविराक घटना सामने आई। गांव के रहने वाले 35 वर्षीय अजय सिंह, जो शिव सिंह के पुत्र थे, ने अपने ही घर के किचन रूम में फांसी लगाकर अपनी जीवन लीला समाप्त कर ली। इस घटना से पूरे गांव में शोक और स्तब्धता का माहौल है। स्थानीय सूत्रों के अनुसार, घटना रात के समय हुई, जब घर के अन्य सदस्य अपने-अपने कमरों में थे। अजय ने किचन रूम में लगे पंखे के हुक से रस्सी के सहारे फांसी लगा ली। सुबह या देर रात जब परिजनों ने किचन का दरवाजा खोला तो उन्हें अजय पंखे से लटका मिला। यह दृश्य देखकर परिजनों में चीख-पुकार मच गई और गांव में अफरा-तफरी का माहौल बन गया। घटना की सूचना तुरंत दाउदनगर थाने को दी गई। थानाध्यक्ष विकास

फाइल फोटो

कुमार और अपर थानाध्यक्ष आरती कुमारी पुलिस बल के साथ मौके पर पहुंचे। पुलिस ने विधिवत प्रक्रिया पूरी कर शव को कब्जे में लिया और पोस्टमार्टम के लिए सदर अस्पताल, औरंगाबाद भेज दिया। पुलिस जांच के दौरान घटनास्थल से एक सुसाइड नोट बरामद हुआ, जिसमें अजय सिंह ने अपने भाई से किसी विवाद या कलहसुनी को लेकर माफी मांगी है और लिखा है कि उसकी मौत के लिए कोई कि और जिम्मेदार नहीं है, वह स्वयं इस कदम के लिए जिम्मेदार है। थानाध्यक्ष ने बताया कि सुसाइड नोट को सबूत के रूप में जब्त कर लिया गया है और

इसकी सामग्री की गहन जांच की जा रही है। प्रारंभिक जानकारी में पारिवारिक कलह को इस आत्महत्या की मुख्य वजह माना जा रहा है, हालांकि पुलिस का कहना है कि मामले को सभी पहलुओं से जांच होगी। पुलिस ने किचन रूम को सील कर दिया है और एकएसएल टीम को घटनास्थल की विस्तृत जांच के लिए बुलाया गया है, ताकि किसी भी अन्य सुराग या सबूत को सुरक्षित किया जा सके। घटना के बाद मृतक की पत्नी, माता-पिता और अन्य परिजनों का रो-रोकर बुरा हाल है। आसपास के लोग भी गहरे सदमे में हैं। घटना की खबर फैलते ही गांव के बड़ी संख्या में लोग अजय सिंह के घर पहुंच गए और शोक संतप्त परिवार को ढाढस बंधाने का प्रयास किया। गांव के लोगों का कहना है कि अजय मिलनसार और शांत स्वभाव का व्यक्ति था, लेकिन पिछले कुछ समय से वह मानसिक रूप से परेशान दिख रहा था।

फरार चार में से दो आरोपी गिरफ्तार, दो अब भी फरार

निज संवाददाता | गोह (औरंगाबाद)

देवकुंड थाना से 30 जुलाई की रात छिड़की का रॉड तोड़कर भाग निकले चार आरोपियों में से दो को पुलिस ने गिरफ्तार कर लिया है। पकड़े गए आरोपियों में रंभू कुमार नामक एक युवक और एक विधि विरुद्ध बालक शामिल हैं। रविवार को थाना मुख्यालय क्षेत्र से ही दोनों को दबोचा गया, जबकि एक अन्य युवक और एक नाबालिग अब भी

सामाजिक सुरक्षा पेंशनधारियों के खातों में बढ़ी हुई दर पर अंतरण कार्यक्रम आयोजित

2.85 लाख पेंशनधारियों को डीबीटी से 31.38 करोड़ रुपये की बढ़ी राशि हुई जारी

एसटीवी संवाददाता | औरंगाबाद

औरंगाबाद समाहरणालय सभाकक्ष में रविवार को जिला पदाधिकारी श्रीकांत शास्त्री की अध्यक्षता में सामाजिक सुरक्षा पेंशनधारियों के खातों में बढ़ी हुई दर पर राशि अंतरण कार्यक्रम का सीधा प्रसारण आयोजित किया गया। यह कार्यक्रम मुख्यमंत्री नीतीश कुमार के कर-कमलों से राज्यभर में एक साथ संचालित किया गया, जिसमें औरंगाबाद जिले के लाभार्थी भी जुड़े। इस अवसर पर जिले के कुल 2,85,278 पेंशनधारियों को जुलाई 2025 माह के लिए 31 करोड़ 38 लाख रुपये की पेंशन राशि प्रत्यक्ष लाभ अंतरण (डीबीटी) के माध्यम से उनके बैंक खातों में

भेजी गई। लाभार्थियों में इंदिरा गांधी राष्ट्रीय वृद्धावस्था पेंशन योजना के 75,077, इंदिरा गांधी राष्ट्रीय विधवा पेंशन योजना के 7,815, इंदिरा गांधी राष्ट्रीय निशक्तता पेंशन योजना के 1,912, मुख्यमंत्री वृद्धजन पेंशन योजना के 1,46,408, बिहार राज्य नि:शक्तता पेंशन योजना के 27,578 तथा लक्ष्मीबाई सामाजिक सुरक्षा पेंशन योजना के 26,488 पेंशनधारी शामिल थे। सभी को 1,100 रुपये की दर से राशि हस्तांतरित की गई। मुख्यमंत्री ने वचुअल माध्यम से संबोधन किया, जिस जिले के विभिन्न स्थानों पर टीवी, लैपटॉप, टैबलेट और अन्य स्क्रीन के जरिए लाभार्थियों ने देखा और सुना। पेंशन राशि में वृद्धि से जिले में लाभार्थी के बीच हर्ष और संतोष का माहौल

रहा। जिला पदाधिकारी श्रीकांत शास्त्री ने इस अवसर पर कहा कि बिहार सरकार की नीति “न्याय के साथ विकास” का उद्देश्य समाज के हर वर्ग को समान अवसर और सम्मानजनक जीवन प्रदान करना है। उन्होंने कहा कि सामाजिक सुरक्षा पेंशन योजनाओं के माध्यम से कमजोर वर्गों को सहयोग, संबल और आत्मसम्मान देने का प्रयास लगातार जारी है। सम्मानजनक जीवन सुनिश्चित करना केवल सरकार का ही नहीं, बल्कि समाज के हर व्यक्ति का नैतिक दायित्व है। कार्यक्रम में उप विकास आयुक्त अनन्ना सिंह, जिला सामाजिक सुरक्षा कोषांग और दिव्यांगजन कोषांग के सहायक निदेशक सहित बड़ी संख्या में लाभार्थी मौजूद रहे।

एसटीवी संवाददाता | औरंगाबाद

औरंगाबाद समाहरणालय सभाकक्ष में रविवार को जिला पदाधिकारी श्रीकांत शास्त्री की अध्यक्षता में सामाजिक सुरक्षा पेंशनधारियों के खातों में बढ़ी हुई दर पर राशि अंतरण कार्यक्रम का सीधा प्रसारण आयोजित किया गया। यह कार्यक्रम मुख्यमंत्री नीतीश कुमार के कर-कमलों से राज्यभर में एक साथ संचालित किया गया, जिसमें औरंगाबाद जिले के लाभार्थी भी जुड़े। इस अवसर पर जिले के कुल 2,85,278 पेंशनधारियों को जुलाई 2025 माह के लिए 31 करोड़ 38 लाख रुपये की पेंशन राशि प्रत्यक्ष लाभ अंतरण (डीबीटी) के माध्यम से उनके बैंक खातों में

भेजी गई। लाभार्थियों में इंदिरा गांधी राष्ट्रीय वृद्धावस्था पेंशन योजना के 75,077, इंदिरा गांधी राष्ट्रीय विधवा पेंशन योजना के 7,815, इंदिरा गांधी राष्ट्रीय निशक्तता पेंशन योजना के 1,912, मुख्यमंत्री वृद्धजन पेंशन योजना के 1,46,408, बिहार राज्य नि:शक्तता पेंशन योजना के 27,578 तथा लक्ष्मीबाई सामाजिक सुरक्षा पेंशन योजना के 26,488 पेंशनधारी शामिल थे। सभी को 1,100 रुपये की दर से राशि हस्तांतरित की गई। मुख्यमंत्री ने वचुअल माध्यम से संबोधन किया, जिस जिले के विभिन्न स्थानों पर टीवी, लैपटॉप, टैबलेट और अन्य स्क्रीन के जरिए लाभार्थियों ने देखा और सुना। पेंशन राशि में वृद्धि से जिले में लाभार्थी के बीच हर्ष और संतोष का माहौल

रहा। जिला पदाधिकारी श्रीकांत शास्त्री ने इस अवसर पर कहा कि बिहार सरकार की नीति “न्याय के साथ विकास” का उद्देश्य समाज के हर वर्ग को समान अवसर और सम्मानजनक जीवन प्रदान करना है। उन्होंने कहा कि सामाजिक सुरक्षा पेंशन योजनाओं के माध्यम से कमजोर वर्गों को सहयोग, संबल और आत्मसम्मान देने का प्रयास लगातार जारी है। सम्मानजनक जीवन सुनिश्चित करना केवल सरकार का ही नहीं, बल्कि समाज के हर व्यक्ति का नैतिक दायित्व है। कार्यक्रम में उप विकास आयुक्त अनन्ना सिंह, जिला सामाजिक सुरक्षा कोषांग और दिव्यांगजन कोषांग के सहायक निदेशक सहित बड़ी संख्या में लाभार्थी मौजूद रहे।

मशाल खेल प्रतिभा पहचान प्रतियोगिता का भव्य शुभारंभ

खेल विभाग, शिक्षा विभाग, बिहार राज्य खेल प्राधिकरण एवं जिला प्रशासन का संयुक्त आयोजन।

जिला पदाधिकारी श्रीकांत शास्त्री द्वारा दीप प्रज्वलन एवं गुब्बारे उड़ाकर किया गया उद्घाटन

चार दिन तक प्रतियोगिताएं जारी रहेंगी।

एसटीवी संवाददाता | औरंगाबाद

औरंगाबाद के अनुग्रह इंटर स्कूल स्टेडियम में रविवार को जिला स्तरीय खेल प्रतिभा पहचान योजना “मशाल” का भव्य शुभारंभ हुआ। इस प्रतियोगिता का आयोजन खेल विभाग, बिहार, शिक्षा विभाग, बिहार राज्य खेल प्राधिकरण, पटना एवं जिला प्रशासन, औरंगाबाद के संयुक्त तत्वाधान में किया गया। कार्यक्रम का उद्घाटन जिला पदाधिकारी श्रीकांत शास्त्री (भा.प्र.से.) ने दीप प्रज्वलन

एवं गुब्बारे उड़ाकर किया। उद्घाटन के अवसर पर जिला पदाधिकारी ने खिलाड़ियों को संबोधित करते हुए कहा कि खेल जीवन में अनुशासन, धैर्य और संफर्तता के रास्ते खोलते हैं। उन्होंने खिलाड़ियों से आग्रह किया कि वे खेल भावना के साथ अपना सर्वश्रेष्ठ प्रदर्शन करें। उद्घाटन दिवस पर जिले के विभिन्न प्रखंडों से आए सैकड़ों बालक-बालिकाओं ने एथलेटिक्स और फुटबॉल मुकाबलों में अपना हुनर दिखाया। अंडर 14 वर्ग में 60 मीटर एवं 600 मीटर दौड़, अंडर 16 वर्ग में 100 मीटर एवं 800 मीटर दौड़,

तथा अंडर 16 बालक वर्ग में फुटबॉल के मुकाबले खेले गए। यह प्रतियोगिता अगले चार दिनों तक चलेगी, जिसमें जिले के युवा खिलाड़ियों को विभिन्न खेलों में अपनी प्रतिभा दिखाने और राज्य स्तर तक पहुंचने का अवसर मिलेगा। इस अवसर पर वरिय उप समाहर्ता रत्ना प्रियदर्शिनी, रितेश कुमार यादव, जिला शिक्षा पदाधिकारी सुरेन्द्र कुमार, जिला खेल पदाधिकारी कुमार पप्पु राज सहित कई पदाधिकारी एवं खेल प्रेमी मौजूद रहे। कार्यक्रम के अंत में जिला खेल पदाधिकारी ने सभी प्रतिभागियों, अभिभावकों एवं अतिथियों का आभार व्यक्त किया।

फरार सात आरोपियों के घर पुलिस ने चरपा इश्तेहार

निज संवाददाता | मदनपुर (औरंगाबाद)

न्यायालय के आदेश पर औरंगाबाद पुलिस ने हत्या के प्रयास एवं आर्म्स एक्ट से जुड़े मामले में फरार चल रहे कुल सात अभियुक्तों के घर पर विधिवत रूप से इश्तेहार चरपा किया। यह कार्रवाई हसपुरा थाना पुलिस द्वारा की गई। पुलिस ने स्पष्ट किया कि अभियुक्त यदि निर्धारित समयसीमा के भीतर आत्मसमर्पण नहीं करते हैं, तो

उनके विरुद्ध कुर्की की कार्रवाई की जाएगी। इश्तेहार चरपा करते समय पुलिस टीम ने संबंधित क्षेत्रों में मौजूद लोगों को भी मामले की जानकारी दी और फरार अभियुक्तों की गिरफ्तारी में सहयोग करने की अपील की। हसपुरा थाना पुलिस ने बताया कि यह कदम न्यायालय के निर्देशों का पालन करते हुए उठाया गया है, ताकि कानून के दायरे से बाहर चल रहे अपराधियों पर दबाव बनाया जा सके और उन्हें शीघ्र न्याय के कटघरे में लाया जा सके।

पुलिस कर्मियों के लिए पीटी का आयोजन शारीरिक व मानसिक दक्षता पर जोर

एसटीवी संवाददाता | औरंगाबाद

रविवार को प्रशिक्षण प्राप्त कर रहे नवनियुक्त पुलिस कर्मियों के लिए शारीरिक प्रशिक्षण (पीटी) का विशेष आयोजन किया गया। इस कार्यक्रम का उद्देश्य नए पुलिसकर्मियों को न केवल शारीरिक रूप से सशक्त बनाना था, बल्कि उनके मानसिक संतुलन में कार्यक्षमता को भी मजबूत करना है। पीटी सत्र के दौरान प्रशिक्षुओं को विभिन्न व्यायाम, दौड़ और टीमवर्क आधारित गतिविधियों से गुजरना

गया। अधिकारियों का कहना था कि एक पुलिसकर्मी के लिए शारीरिक चुस्ती और मानसिक दृढ़ता दोनों ही आवश्यक हैं, ताकि वे आपात स्थितियों और दैनिक इ्यूटी में प्रभावी ढंग से कार्य कर सकें। प्रशिक्षण में अनुशासन, धैर्य और त्वरित निर्णय क्षमता पर विशेष जोर दिया गया। पुलिस केंद्र प्रशासन ने बताया कि ऐसे नियमित प्रशिक्षण सत्र नवनियुक्त कर्मियों को भविष्य की चुनौतियों के लिए पूरी तरह तैयार करते हैं।